

Ranenh Achìh Hlài Yàng Baiq

Sech Padam Da Môise Achìh

Bàu Patô Adroi

Hiniq wa Bàu Xèm Da Sech:

Sech Ranenh Achìh Hlài i hiniq 'màng aih taiq ranenh khoi achìh hlài yàng baiq ta sech aih. Khoi ca 40 hanam ta ðùng hawit jàn Is-ra-ên padon mùt ta Diac Ca-na-an. Mahaq adroi ca wì mùt ta aih, Môise enh bahmàng ca wì haq rìm bìac càn Boc Plình khoi broq am ca wì, wa tìah ca jàn ràih da Boc Plình, bìac ma nhet ðìq ca jaq, aih wì haq ep loq ðì tiaq ranenh Haq hloi hloi.

Mangai Achìh wa Hanam Achìh:

Sech cô patô ro Môise mangai achìh. I 'nat ta Sech Hadròih patô: 1:5; 31:9,22,24. Sech Hadròih ma 'noiq hadai i achìh: 1 'Bài Bùa 2:3; 8:53; 2 'Bài Bùa 14:6; 18:12. Mathêu 4:4,7,10; 19:7-8. Môise achìh Sech cô adroi haq cachìt hanam 1406 A.C.

Bàu Anoi:

Môise bahmàng ca jàn Yothaiq 'màng leq Boc Plình broq lem lình ca wì, 'màng leq Boc Plình òi ta wì haq hloi hloi ta ðùng hawit, èh am ca wì haq ðùng taneh Ca-na-an. Môise hadai tagop hlài bàu ranenh xam Mòiq Jàt Bàu Thê. I mòiq hiniq jah hnoq ro ta sech cô, aih Boc Plình loq waq ca jàn Haq, wa wì haq loq waq Chuaq, Boc Plình ma wèq cwàng wì haq.

Rìm 'Nat:

1. Bàu baxèm: 1:1-5
 2. Bàu baxèm da bìac calah nèh: 1:6-4:43
 3. Bàu thê da Wêh Jao: 4:44-26:19
- A. Bìac thê: 4:44-11:32

B. Bìac nhet broq: 12:1—26:19

4. Bàu Hanip wa xôq ramốt: 27:1—30:20

5. Trong broq loh tiaq Bàu Wêh Jao: 31:1—34:12

Bìac Atìq Jàn Is-ra-ên Loh Enh Aicàp

¹ Cô bàu Môise doi dìq ca jàn Is-ra-ên pah tau cròng diac Jôđan, ta braih càn ta jang ca Sup, ta'ne hagan Paran wa Tôphên, Laban, Hat-sê-rôt wa Đì-xa-hap. ² Enh Hôrêp trùh Cadê Ba-nê-a, tiaq trong wang Sirò, lam 11 hì cùi ca trong.

³ Wop hanam 40, atìq ca wì haq loh khoi enh Aicàp, hì mòiq, khê 11, Môise doi ca jàn Is-ra-ên rìm bìac Chuaq ma khoi thê haq doi ca wì haq, ⁴ aih atìq ca jò haq khoi jêh đac Sihôn, bùa jàn A-mô-rit ôi ta Hêtbôn wa Ot bùa gùng Basan ma ôi ta Ach-ta-rôt wa Êt-rê-i.

⁵ Ôi pah tau cròng diac Jôđan ta gùng Moap, Môise baxèm hnài anoi ranenh cô:

⁶ Chuaq Boc Plinh bèn ta Hôrêp doi ca bèn: “Pì ôi ò ta wang cô khoi dùnh. ⁷ Lam trùh wang ta gùng jàn A-mô-rit beq, hadai trùh ta 'bài gùng ôi haten ta gùng A-ra-ba, aih trùh nòi òtùng tamang wa ta wang, wa mùt ta òtùng tamang ha'neq gùng Nêghep, lam ti 'bo diac raxìq, ta gùng jàn Ca-na-an wa Liban, trùh cròng diac càn, aih Cròng Diac U-phra-tê. ⁸ Ngan cô, Au khoi am ca pì gùng aih. Mùt blah yốc gùng Chuaq ma khoi pachac am ca boc yaq pì, aih Ap-ra-ham, Isac, Jacôp, wa con xau da wì haq.”

⁹ Jò aih au khoi doi ca pì: “Mòiq ngai au ùh tàu padren òtìq wèq cwìang enh 'nhèq ca pì. ¹⁰ Chuaq Boc Plinh pì khoi broq pì bằc tam. Hì cô pì bằc tìah ca halống ta plinh. ¹¹ Waiq Chuaq Boc Plinh yaq pì broq pì bằc tam bình ngống yàng wa am ca pì xôq ramốt, tìah troi Haq khoi rùp bàu hùaq ca pì! ¹² Mahaq mòiq ngai au broq 'màng leq ma nui pòq bìac xa pì wa bằc pì talech tacai ca dabau.

¹³ 'Màng aih, pì phai ràih rìm ta hadròng hadrech pì, chaq 'bài mangai khôn rabiaq, i manoh canao loq, hi khoi au jah pajaq dèch wì haq tồc broq gàu wèq cwìang enh 'nhèq dèh ca hadròng hadrech pì.”

¹⁴ Pì khoi tèo bàu doi: “Bìac ìh ma tình ca broq aih lem joq 'nàng.”

¹⁵ 'Màng aih, au ràih yốc mangai broq gàu da 'bài hadròng hadrech, aih mangai khôn rabiaq, i manoh canao loq, yốc atồc đòiq broq gàu pì, wèq ngống ngai, hrinh ngai, 50 ngai, 10 ngai wa đòiq broq cwan wèq ngan ta 'bài hadròng hadrech da pì. ¹⁶ Jò aih, au thê 'bài cwan hadrah pì: Phai tamàng đìq ca bìac takian dabau da oh daq pì oq, yốc can ta-atoq hadrah bìac takian da tang ngai ta oh daq pì, loq mangai tamoi jàn 'noi q ma òi ta pì hadai. ¹⁷ Ta bìac hadrah, pì apaq genh can ca cabô, tamàng mangai ùh nèn tìah ca tamàng mangai gù craq, apaq crè ca cabô, ma jah 'màng aih bìac hadrah aih bìac da Boc Plình, phàn bìac cleq ma xa ca pì hadrah, 'ràng jang ngìa au beq, èh au jah tamàng am. ¹⁸ Jò aih, au jah doi am ca pì rìm bìac cla pì phai broq.

¹⁹ Khoi èh, tìah troi Chuaq Boc Plình bèn khoi thê, bèn lam khoi ca Hôrêp, lam cwa braih càn lai h lang wa 'mèq 'mac, bèn ma ngan hnoq tau ta ngìa bèn wang jàn A-mô-rit, hi khoi bèn lam trùh Cadê Ba-nê-a. ²⁰ Jò aih au doi ca pì: “Pì khoi trùh ta wang da jàn A-mô-rit, Chuaq Boc Plình bèn ma padon am ca bèn. ²¹ Ngan tau, Chuaq Boc Plình pì am ca pì gùng aih. Lam tồc beq, blah yốc broq xôxech tìah troi Chuaq Boc Plình da boc yaq pì khoi doi ca pì. Apa q hõnh manoh, apa q ramòt.”

²² Jò aih, đìq đõng ca pì khoi thia haten ca au, doi: Am 'bài mangai lam adroi ca nhèn beq, đòiq lam rinh ngan wa patô hnài trong leq nhèn phai lam, wa 'bài phôq leq nhèn mùt èh.

²³ Bàu cô lem manoh au. Au rành 12 ngai ta pì, aih mòiq ngai ta rìm tang hadròng hadrech. ²⁴ Mòiq jàt baiq ngai aih loh lam tồc ta wang, lam trùh thòng Êchcôn ðòiq lam rinh. ²⁵ Wì haq kech wê pìlì ta gùng aih, 'ràng ca bèn, ta'mon hlài ca bèn: “Gùng Chuaq Boc Pình ma hùaq am ca bèn lem joq 'nàng.”

²⁶ Mahaq pì ùh enh tồc ta aih. Pì khoi blàq hlài bàu thê da Chuaq Boc Pình pì, ²⁷ mamùc dèh ta traiq cla pì doi: “Aih taiq Chuaq git ca bèn, dài Haq ma jah broq bèn loh khoi enh gùng Aicàp, ðòiq 'mùt bèn ta tì jàn A-mô-rit ðòiq jêh đac. ²⁸ Bèn jah lam ta leq? Oh daq bèn broq ca bèn crep, ma jah 'mang aih wì doi: ‘Aih jàn ji bacc wa ji ca'nhòng ca bèn, aih 'bài phòq càn wa hagao hagình chàu pình, èh hòm nhèn hnoq ta aih i 'bài con xau da jàn A-na-kim.’”

²⁹ Mahaq au doi ca pì: “Apaq yùq wa apaq crep ca wì haq. ³⁰ Chuaq Boc Pình pì lam adroi, Haq jah tajêh am ca pì, troi Haq khoi broq jang ngìa pì òi ta gùng Aicàp, ³¹ wa òi ta nòi braih càn, aih nòi pì hnoq lùch roc trong pì lam trùh jò trùh ta cô, 'màng leq Chuaq Boc Pình pì khoi ca'mình pì tìah ca mangai baq ca'mình dèh con calô cla.”

³² 'Nhac ca 'màng aih, pì xôq ùh lùlì Chuaq Boc Pình pì, ³³ Haq ma lam adroi 'nong pì ti trong lam, ðòiq chaq am ca pì nòi ðòiq traiq; damang xam cato ùnh, dahì xam cato yùc, ðòiq patô trong lam ca pì phai lam.

³⁴ Jò aih Chuaq tàng bàu capoch da pì. Haq loh nòih pachac, doi: ³⁵ “Pì i mòiq ngai leq da xinoi ngang dù cô jah hnoq gùng lem lình Au ma khoi pachac am ca boc yaq pì, ³⁶ enh gùng ca Calep, con calô da Jê-phu-neh. Haq jah hnoq gùng aih, èh Au jah am ca haq wa con xau haq gùng haq ma khoi lam cwa, taiq haq khoi tiaq Chuaq ðiq ca manoh gêh tòm.”

³⁷ Èh hòm, taiq nen pì, Chuaq hadai loh nòih ca au, haq doi: “Ìh hadai ùh jah mùt ta aih. ³⁸ Mahaq Jôsuê con calô

da Nun jah mùt ta aih. Ìh phai parông haq ca jah i manoh tanùh beq, ma jah 'màng aih haq jah broq jàn Is-ra-ên nhàn yóc gùng aih broq xôxech. ³⁹ Èh 'bài con nga da pì, pì ma khoi doi jah wìa hanùm am ca mangai git ca pì, wa 'bài con calô pì manàiq cô 'nhòq canao loq bìac lem loq dù, jah mùt gùng aih. Au jah am ca wì haq gùng cô broq xôxech. ⁴⁰ Mahaq cla pì phai wìh hlài beq, lam mùt braih càn tiaq trong 'nong pah Diac Raxìq Gòh.”

⁴¹ Jò aih pì tèo Au: “Nhèn khoi broq tôiq ca Chuaq. Nhèn jah lam tọc tajêh wa broq rìm bìac Chuaq Boc Plình nhèn khoi doi òiq.” Èh rìm ngai òi ta pì teo ranac tajêh wa pì xoh bìac lam tọc ta wang aih xùang ca broq.

⁴² Chuaq doi ca au: “Doi ca jàn beq: ‘Apaq tajêh, ma jah 'màng aih Au joq 'nàng ùh òi ta'ne wì. Èh pì 'bìq lình wì jêh 'blêq pì.’”

⁴³ 'Nhac ca au ta'mon hlài bàu cô, mahaq pì ùh tamàng au, tajraq hlài bàu thê da Chuaq, yóc manoh catêh, lam tọc ta wang. ⁴⁴ Jò aih mangai A-mô-rit òi ta wang cô, loh hnan pì tìah ca lù ong, jêh 'blêq pì enh Sirò trùh Hotma. ⁴⁵ Jò wìh hlài, pì hmoi jang ngìa Chuaq, mahaq Chuaq ùh halang don wa ùh waq tamàng bàu pì. ⁴⁶ 'Màng aih pì khoi òi ta Cadê bàc hì, bàc hì hrìn.

2

Jàn Lam Manhaq Ta Braih Càn

¹ Khoi èh bèn wìh hlài mùt ta braih càn hlài 'nah ta Diac Raxìq Gòh, tìah troi Chuaq khoi doi ca au. Bèn lam dudan bàc hì ta wang Sirò.

² Chuaq i doi ca au: ³ “Pì lam dudan ca wang cô khoi dùnh, wìh hlài lam pah 'ngeo ca mat mahì loh beq. ⁴ Anoi bàu thê cô am ca jàn beq: ‘Pì phai lam cwa gùng da oh daq cla, aih con xau Êsau òi ta Sirò. Wì haq loq crè ca pì, mahaq phai wèq dađeh oq; ⁵ apaq ta'miaq ca wì haq, ma jah 'màng

aih Au ùh am ca pì gùng da wì haq, 'nhac ca mòiq apech taneh bu toq capiang jènh, xôq ùh am. Au khoi am ca Êsau wang Sirò òòiq broq xôxech. ⁶ Pì phai yõc dèh 'bac rõt ngè caq wa diac ôq da wì haq.'”

⁷ Ma jah 'mang aih Chuaq Boc Plình pì khoi am xôq ramõt ca rìm biac broq da tì pì. Haq khoi loq biac pì lam ti trong cwa braih càn cô. Trom 40 hanam aih, Chuaq Boc Plình pì xôq òi ti pì wa pì ùh thiùq cah cleq.

⁸ 'Mang aih bèn lam cwa cadan hangai ca oh daq bèn, con xau Êsau òi ta Sirò. Bèn lam khoi ca trong A-ra-ba, hadai khoi ca trong Êlat wa Ê-xi-ôn Ghêbe. Èh bèn tawìh hlài lam cwa braih càn Moap.

⁹ Chuaq doi ca au: “Apaq leoq wa apaq broq ca jàn Moap loq enh tajêh, ma jah 'mang aih Au ùh am ca pì jàn aih òòiq broq xôxech, taiq Au khoi am Arò ca con xau Lot broq xôxech.”

¹⁰ Adroi nèh, jàn Êmim òi ta aih. Jàn aih bàc, dèh, caiq wa ca'nhòng càn tiàh ca jàn A-na-kim. ¹¹ Wì hadai jah creò, jàn Rê-pha-im tiàh ca jàn A-na-kim, mahaq jàn Moap creò ca wì haq Êmim. ¹² Jàn Hôrit 'nhòng adroi òi ta Sirò, mahaq con xau Êsau jêh đac jàn aih, blah yõc gùng wì haq wa òi thai ta aih, tiàh ca Is-ra-ên blah yõc gùng Chuaq ma khoi am ca wì haq broq xôxech.

¹³ Manàiq cô, yòng beq, lam cwa hõc diac Xêrê. 'Mang aih bèn khoi lam cwa hõc diac Xêrê.

¹⁴ Jò bèn loh enh Cađê Ba-nê-a trùh jò bèn lam cwa hõc diac Xêrê, aih òiq 38 hanam, trùh jò wì gù radam khoi trùh hanam broq lình lỏp ma adroi cachit òiq, troq troi bàu Chuaq khoi pachac ca wì haq. ¹⁵ Chuaq tajraq hlài ca wì haq trùh jò Haq jêh òiq ca wì.

¹⁶ Jò òiq ca lình òi ta jàn khoi cachit òng, ¹⁷ Chuaq doi ca au: ¹⁸ “Hì cô pì nhet ca lam cwa tiaq acang Moap òi ta Arò. ¹⁹ Jò khoi trùh haten ca taneh da gùng Amôn, pì ùh

jah broq manhài, hadai ùh jah taleoq ca wì haq, ma jah 'mang aih Au ùh am ca pì taneh da mangai Amôn, taiq Au khoi am taneh gùng aih ca con xau Lot broq xôxech.”

²⁰ (Taneh aih da mangai Rê-pha-im, taiq adroi nèh jàn cô rih ta cô, mahaq mangai Amôn doi, wì haq aih jàn Xam-xu-mim, ²¹ aih jàn dêh, cràm wa càn caiq tiah ca jàn A-na-kim. Chuaq jêh wì haq enh ngĩa ca jàn Amôn. Mangai Amôn hnan wì haq khoi yõc gùng wì haq broq xôxech. ²² Chuaq hadai broq 'mang aih ca xinoi da Êsau òi ta Sirò, jò Haq jêh jàn Hôrit enh ngĩa ca wì haq. Wì haq hnan đac jàn cô, khoi èh òi ta aih trùh manàiq. ²³ Mahaq jàn Awim calah nèh òi ta 'bài plài 'yoh trùh Gaxa, mahaq jàn Captô-rim enh Captô trùh jêh điq, khoi èh blah yõc taneh wì haq.)

²⁴ “Jò cô, pì yòng beq lam cwa thòng Atnôn. Cô Au am ca pì mangai Sihôn wa mangai A-mô-rit, bùa Hêtbôn wa gùng da haq. Pì trùh jêh beq, èh blah yõc taneh wì haq. ²⁵ Hì cô Au baxèm broq ca rìm jàn enh 'neq ca plinh jah yùq crè ca pì. Jò tàng biac pì, wì haq tarit wa điq jaq yùq crè.”

²⁶ Enh òng braih càn Kê-đê-môt, au thê mangai wê bàu glàm Sihôn, bùa Hêtbôn am bàu bòch hatroq ca wì haq, doi: ²⁷ “Xìn bùa am ca bèn lam cwa phàn taneh diac da bùa. Nhèn toq lam ti trong ùh wìh 'ngeo wìh 'ma. ²⁸ Xìn bùa tech ca nhèn dahwèq caq wa diac ôq, hi khoi nhèn jah am 'bac tajì ca hang aih. Toq xìn bùa am nhèn lam cwa gùng taneh da ìh, ²⁹ hadai tiah troi con xau Êsau òi ta Sirò wa jàn Moap òi ta Arò khoi ca'naih au lam 'màng aih, trùh hloi jò leq au cwa cròng diac Jôđan, đòiq mùt ta gùng Chuaq Boc Plinh ma khoi rùp bàu am ca nhèn.” ³⁰ Mahaq Sihôn, bùa Hêtbôn ùh am bèn lam cwa pagat trong acang taneh haq, ma jah 'màng aih Chuaq Boc Plinh pì khoi broq

ca manoh haq cadoq cadang, òiđiq 'mùt haq ta tì pì, tìah troi bìac khoi trùh hì cò.

³¹ Chuaq doi ca au: “Ngan cò, Au baxèm 'mùt Sihôn wa gùng haq am ca ìh. Manàiq cò baxèm blah yóc gùng haq beq.”

³² Màng aih, Sihôn wa jàn haq loh tạt bèn òiđiq tajêh ta Jahai. ³³ Chuaq Boc Plình bèn 'mùt haq am ca bèn, wa bèn jêh 'blêq haq xam con calô wa òiđiq ca jàn haq. ³⁴ Jò aih bèn blah yóc òng òiđiq phòq haq, jêh ðac òiđiq òng gu calô, gu cadri wa con 'yoh, ùh òiđiq mangai leq òi rìh. ³⁵ Bèn toq yóc òiđiq ca ðađeh 'bài ngè aban wa dahwèq ta phòq bèn khoi jêh 'blêq. ³⁶ Enh A-rô-e, òi enh cởng thòng Atnôn wa enh phòq thòng trùh Ga-la-at, ùh i ca mòiq phòq leq ma càn ðeh yi hnao ca bèn jah 'blêq, taiq Chuaq Boc Plình khoi 'mùt òiđiq phòq aih am ca bèn. ³⁷ Mahaq pì ùh thia haten gùng da con xau Amôn òi jàp roc kenh cởng ðiac Jabôc, loq 'bài phòq ta wang, loq nòi leq Chuaq Boc Plình bèn ùh thê bèn blah yóc.

3

Bàu Anoi Can Ta'blêq Da Is-ra-ên

¹ Atìq ca aih, bèn wìh hlài tiaq trong tởc ta Basan. Ot, bùa Basan wa òiđiq òng ca jàn haq loh tạt bèn, òiđiq tajêh ta Êt-rê-i. ² Mahaq Chuaq doi ca au: “Ìh apaq yùq ca bùa aih, ma jah 'mang aih Au khoi 'mùt haq xam jàn wa gùng haq mùt ta tì ìh. Ìh jah broq ca haq tìah ca ìh ma khoi broq ca Sihôn, bùa A-mô-rit òi ta Hêtbôn.”

³ Chuaq Boc Plình hadai 'mùt Ot ta tì bèn, bùa Basan, wa òiđiq jàn haq. Bèn khoi 'blêq haq trùh pì i mòiq ngai leq òi rìh. ⁴ Jò aih bèn blah yóc òiđiq phòq da haq. ùh i phòq leq bèn ma ùh blah yóc, aih 60 toq phòq wa òiđiq ca gùng Atgôp, aih taneh ðiac Ot ta gùng Basan. ⁵ òiđiq phòq cò i panàt ha'nhèq, 'mang i calêh clòng. Enh gùng ca aih,

hadai i bàc phòq ùh i panàt wawenh. ⁶ Bèn khoi jêh đac đìq phòq cô, tìah ca bèn khoi broq ca Sihôn, bùa Hêtbôn, aih raliang đac đìq đống wa jêh đac gu calô, gu cadrì wa con 'yoh. ⁷ Mahaq bèn yốc đìq ngè aban wa dahwèq da 'bài phòq aih.

⁸ 'Màng aih, bèn khoi blah yốc gùng da baiq toq bùa A-mô-rit, gùng pah tau cròng diac Jôđan, enh thòng Atnôn trùh wang Hetmôn, ⁹ (Jàn Sidôn creo wang Hetmôn aih Si-ri-ôn, mahaq jàn A-mô-rit hiniq ca wang Hetmôn aih Sênia). ¹⁰ Bèn khoi blah yốc đìq phòq ta tamang, đìq ca Ga-la-at wa đìq ca Basan trùh Sancha wa Êt-rê-i, aih 'bài phòq ta Taneh Diac da Ot ta Basan. ¹¹ (Ma jah 'màng aih ta jàn Rê-pha-im, toq òi i mòiq ngai Ot raq, haq bùa Basan, i jùang cùi broq xam mem, dang yôh 9 hagat, wa dang gat 4 hagat; manàiq cô jùang aih xôq jah hnoq òi ta phòq Rapba, nòì con xau Amôn).

¹² 'Màng aih, jò aih bèn khoi blah yốc gùng cô. Au am ca mangai Rubên wa mangai Gat pàng gùng A-rô-e, hóc diac Atnôn wa mòiq 'ne taneh ta go wang Ga-la-at pajùm ca 'bài phòq da haq. ¹³ Au am ca mòiq ha'ne hadròng hadrech Ma-na-se 'ne taneh gùng Ga-la-at ma òi i, wa đìq ca Basan Diac da Ot, aih jàp gùng Atgôp pajùm đìq ca Basan. Gùng aih creo gùng Rê-pha-im. ¹⁴ Jairò, con calô da Ma-na-se yốc đìq ca gùng Atgôp trùh hloi ta acang taneh da jàn Gê-su-rò wa jàn Ma-a-ca, taiq 'màng aih trùh manàiq gùng Basan wì creo Hawôt Jairò taiq tiaq hiniq Jairò. ¹⁵ Au am gùng da Ga-la-at ca Maki. ¹⁶ Baiq xinoi Rubên wa Gat au am gùng enh Ga-la-at trùh thòng Atnôn, ta'ne thòng aih raq acang, trùh cròng diac Jabôc, aih raq acang gùng da con calô Amôn; ¹⁷ hadai gùng A-ra-ba, acang ta thòng cròng diac Jôđan, enh Ki-nê-rêrê trùh diac raxìq A-ra-ba, aih Diac Raxìq Boh, enh criang wang Phichga pah mat mahì loh.

¹⁸ Jò aih au tanap: “Chuaq Boc Plình da pì khoi am ca pì taneh gùng cô òoìq broq xôxech. Mahaq òoìq ca mangai radam tadêh wa khoi padon ranac tajêh phai cwa cròng diac, lam adroi ca oh daq cla, aih mangai calô Is-ra-ên.

¹⁹ Mahaq, mai, con wa òoìq ngè aban da pì (au loq pì i bàc ngè aban) òoìq òi ta phòq au ma khoi am ca pì, ²⁰ trùh jò Chuaq am ca oh daq da pì jah padài, tìah ca Haq khoi am ca pì, aih trùh jò wì oh daq aih jah blah yóc òùng taneh Chuaq Boc Plình da pì am ca wì haq òi pah tau ca cròng diac Jôđan. Jò aih êh pì jah hlài òèh nòi xôxech ma au khoi am ca pì.”

²¹ Jò aih au thê Jôsuê: “Ìh joq khoi hnoq ro rang òoìq ca bàc Chuaq Boc Plình da ìh khoi broq ca baiq ngai bùa tau. Chuaq hadai broq 'màng aih ca taneh diac òi pah tau ca cròng diac aih, nòi ìh padon trùh. ²² Paq crè ca wì haq, ma jah 'màng aih Chuaq Boc Plình da ìh jah ta'blêq am ca pì.”

²³ Jò aih au hadai i waiq khàn dang xìn Chuaq: ²⁴ “Waiq Chuaq Boc Plình, Chuaq khoi baxêm am ca hapõng 'yoh da ìh jah hnoq ìh òoìq jaq càn caiq wa cwàng itai da ìh ùh i ca Yiang leq òi ta Plình loq ta cròng taneh jah broq rìm biac ìh khoi broq, hadai ùh i ca Yiang leq tìah ca ìh. ²⁵ Xìn Chuaq am ca au jah cwa cròng diac òoìq jah hnoq gùng taneh lem jàng, wang rôm lem lình da Liban pah tau ca cròng diac Jôđan.”

²⁶ Mahaq taiq oh daq òài Chuaq khoi nòih ca au, ùh rùp bàu au. Chuaq doi: “Hêq! Apaq anoi biac cô ca Au hòm.

²⁷ Tõc ta bôì wang Phichga, ngan pah mat mahì mùt, pah 'ngeo mat mahì loh, pah 'ma mat mahì loh, wa pah mat mahì loh, ìh jah ngan hnoq gùng taneh, mahaq ìh ùh jah cwa cròng diac Jôđan. ²⁸ Au jah jao am biac broq cô ca Jôsuê, êh yóc bàu parông òoìq broq ca haq jah òèh, ma jah 'mang aih Jôsuê mangai ma ajèn jàn trùh ta taneh gùng

broq xôxech, aih gùng ìh toq jah ngan xam mat.” ²⁹ Taiq 'màng aih bèn ỏi ta thòng enh ngĩa ca Bêt Pêo.

4

Môise Pariaq Jàn Is-ra-ên Wèq Ranenh

¹ Ôi Is-ra-ên, manàiq cô tamàng tiaq ranenh wa biac thê broq, au ma hnài pì beq. Broq tiaq òiđiq pì jah rih wa jah 'mùt ta gùng Chuaq Boc Plình da boc yaq pì am ca pì nhàn yốc. ² Pì apaq tam wa hadai apaq yốc 'noh 'nah bàu au ma thê, mahaq phai wèq tiaq ranenh hnài da Chuaq Boc Plình pì, aih bàu thê au ma anoi ca pì.

³ Pì khoi hnoq biac Chuaq khoi broq ca Ba-an Pêo, ma jah 'màng aih Chuaq Boc Plình pì khoi jêđ đac rìm ngai ma lùì tiaq Ba-an Pêo. ⁴ Mahaq phàn pì, mangai ma tiaq Chuaq Boc Plình cla pì, hì cô òiđ đốđg ỏi rìh.

⁵ Cô, au khoi hnài pì trong tiaq ranenh wa biac thê broq tiaq bàu Chuaq Boc Plình au, khoi thê au, òiđiq pì broq tiaq jò ỏi ta gùng cla jah mùt òiđiq nhàn yốc. ⁶ 'Màng aih, pì ep wèq wa broq tiaq bàu thê wa ranenh cô, ma jah 'mang aih cô biac khôn rabiaq wa thài manoh da pì jang ngĩa jàn 'noiđ. Jò wì haq tamàng pì anoi ranenh cô, wì jah doi: “Jàn cô jođ 'nàng khôn rabiaq wa thài manoh!” ⁷ I ca jàn leđ 'nhac ca càn mahaq i Yiang cla haten ca wì haq tìah troi bèn khoi i, aih Chuaq Boc Plình haten ca bèn, rìm jò bèn waiđ dang Haq ùh? ⁸ Ma i Diac leđ 'nhac ca càn ma i trong ranenh wa biac thê broq leđ ta-atođ troi òiđ ca ranenh cô ma au òiđiq jang ngĩa pì hì cô?

⁹ Mahaq pì phai wèq dađeh ođ, wèq dèh mahua cla, yùđ pì lođ hèt ca biac pì ma khoi hnođ, pađ òiđiq biac aih loh khoi ca manoh pì, hadai ep hnài biac aih am ca 'bài con wa con xau pì. ¹⁰ Hmàng hlài hì ma pì yòng enh ngĩa ca Chuaq Boc Plình pì ta Hôrêđ, jò Chuaq doi ca au: Tagop jàn jang ngĩa ca Au beđ òiđiq wì haq tamàng bàu Au, wađ

ca loq iu crè ca Au jò wì haq rìh òi ta nòi crõng taneh, wa hnài bàu aih am dèh ca con cla. ¹¹ Pì thia haten yòng jang jènh wang jò ùnh cheo jàp ta wang wa pla ùnh xřõc tõi ta plình. I can clam clõiq yùc glom ta wang. ¹² Enh ta'ne ùnh Chuaq doi ca pì. Pì tàng bàu capoch, mahaq ùh hnoq chac Haq, mahaq tàng toq bàu. ¹³ Haq doi am ca pì loq biac wêh jao da Haq, aih Mòiq Jàt Bàu Thê da Ranenh, thê pì wèq. Haq achih bàu thê aih ta baiq capiac hmu. ¹⁴ Jò aih, Chuaq hadai thê au hnài pì trong tiaq ranenh wa biac thê broq, òoìq pì broq tiaq jò òi ta gùng pì padon lam mùt nhàn yõc.

¹⁵ 'Màng aih, pì rabiaq ca wèq dèh mahua yiang cla oq, ma jah 'màng aih pì ùh hnoq chac Haq ta hì Chuaq Boc Plình pì òi ta'ne ùnh doi ca pì ta Hõrêp. ¹⁶ Phai òiq ca padren wèq dađeh òoìq ùh broq dù, aih broq mòiq dua 'mù leq, dua 'mù da mangai gu calô loq gu cadri, ¹⁷ loq 'mù ngè rôm leq lam ta crõng taneh, loq 'mù da ngè leq i panan pan ta plình, ¹⁸ loq 'mù da ngè 'yêq leq moq ta crõng taneh, loq 'mù da ca cleq òi ta diac. ¹⁹ Jò pì ngoi mat ta plình hnoq mat mahì, mat khê, wa mat halõng ta plình, phai wèq dèh manoh apaq 'bìq padô 'nùt, hacùn cràng cùh waiq jang ngìa 'bài mat halõng aih, Chuaq Boc Plình pì lah axong am òiq ca jàn òi enh ca'nàm plình. ²⁰ Mahaq phàn pì, Chuaq khoi rài h wa dèch pì claih ca tanùh ùnh bùh mem tau, aih gùng Aicàp, òoìq pi wìa mòiq jàn da Haq, tìah troi i hì cõ.

²¹ Khoi èh taiq nen pì, Chuaq nòih ca au, Haq pachac doi: Au ùh jah lam cwa cròng diac Jôđan, wa ùh jah mùt ta gùng lem lình Chuaq Boc Plình pì ma am ca pì broq xõxech. ²² Ma jah 'mang aih, au phai cachit ta gùng cõ, ùh jah cwa cròng diac Jôđan, mahaq pì jah lam cwa wa nhàn yõc gùng lem lình aih. ²³ Rabiaq ca wèq dađeh oq, apaq hèt ca wêh jao da Chuaq Boc Plình pì khoi broq òi ti pì, wa apaq pùng padì dua 'mù leq Chuaq Boc Plình pì ùh

thê broq. ²⁴ Ma jah 'mang aih Chuaq Boc Plình pì tìah ca mòiq pla ùnh loq bùh cheo, Haq Boc Plình loq tagrình.

²⁵ Jò pì hi jah i con wa con xau, wa jò òi ta gùng cô khoi dùnh, tàng pì broq 'mèq wa broq dua 'mù leq, ùh kè ca dua 'mù cleq, ma hi broq dù jang ngĩa Chuaq Boc Plình pì, aih taleoq Haq nòih, ²⁶ èh hì cô au waiq creo plình wa taneh ngan hnoq au khoi pa'yèp pì: Tàng pì òi broq tôiq taleoq ca Chuaq aih pì joq 'nàng renh cachìt wa hnhung đac khoi ca gùng pì ma padon lam nhàn yốc òi pah tau cròng diac Jôđan. Pì ùh jah òi ta aih dùnh, mahaq phai 'bìq jêh đac đìq. ²⁷ Chuaq broq pì pac lac ta wì jàn 'noiç, èh òi i hlài toq 'biaq ta wì jàn nòi Chuaq ma hnan pì 'mùt. ²⁸ Òi ta aih, pì tadreo cùh waiq dua 'mù broq xam hmu, aih biac da tì con mangai broq loh xam long wa hmu ma ùh xau hnoq, ùh jah tàng, ùh jah caq, wa ùh 'nì xua. ²⁹ Mahaq tàng pì chaq Chuaq Boc Plình pì, jah glàm Haq, tàng pì chaq wa cùh waiq Haq đìq ca manoh wa đìq ca mahua yang. ³⁰ Jò pì 'bìq nan xa, wa đìq ca biac aih trùh ca pì, jò aih trom 'bài hì pulùch, pì jah wìh hlài ti Chuaq Boc Plình, èh pì tamàng bàu Haq. ³¹ Ma jah 'màng aih Chuaq pì, Haq Boc Plình loq xa-ốch, ùh hìaq cađac pì wa ùh hìaq jêh đac pì, hadai ùh hèt biac wêh jao Haq ma khoi pachac ca boc yaq pì.

³² Joq 'nàng 'màng aih, pì ti bòch enh 'nhòng adroi ca pì beq. Pàng hì Boc Plình broq loh con mangai ta crống taneh, enh ca 'nàm plình cô, tàng jò leq i loh biac cleq càn 'màng cô, loq wì i tàng biac leq tìah 'màng cô? ³³ I ca mòiq jàn leq jah tàng bàu Boc Plình ta'ne ùnh troi pì khoi tàng, mahaq xôq òi rìh ùh? ³⁴ Loq i yang leq khoi yốc biac càn caiq wa biac ramòt đòiq lam tablah yốc ca dađeh mòiq tamoi òi ta'ne mòiq jàn 'noiç troi rìm biac Chuaq Boc Plình pì ma khoi broq am ca pì òi ta gùng Aicàp jang ngĩa pì 'mòh?

³⁵ Pì khoi wiang hnoq rìm biac aih òoìq canao loq ca Chuaq, aih Boc Plinh, ùh i Chuaq leq enh gùng ca Haq. ³⁶ Òi enh plinh Haq broq pì tàng bàu Haq òoìq baxa hnài pì. Òi ta crông taneh Haq broq ca pì jah ngan hnoq ùnh càn da Haq wa pì tàng bàu Haq òi ta'ne ùnh. ³⁷ Taiq Haq loq waq boc yaq pì, ma jah 'mang aih Haq ràih yõc xinoi wì haq raq. Nhò dèh cwàng itai cla Haq dèch pì loh khoi ca Diac Aicàp, ³⁸ òoìq hnan đac jàn 'noiç yi càn wa yi dèh ca pì jang ngĩa pì òoìq pì mùt ta gùng jàn aih, wa am ca pì taneh gùng wì haq broq xôxech tìah ca biac aih khoi i hì cô manàiq.

³⁹ 'Màng aih, hì cô manàiq pì phai loq hmàng ta manoh pì: Chuaq aih Boc Plinh da plinh wa ta crông taneh cô, enh gùng ca Haq ùh i chuaq leq. ⁴⁰ Tàng pì wèq ranenh wa bàu thê da Haq, au ma khoi doi ca pì hì cô, pì wa con xau pì i xôq ramõt wa jah rìh halinh ta gùng Chuaq Boc Plinh pì ma am ca pì hloi hloi.

⁴¹ Jò aih Môise ràih crài piq toq phòq òi pah tau cròng diac Jôđan, pah mat mahì loh, ⁴² òoìq mangai ma troq lò jêh đac mangai, ùh xài i manoh hèm ca git enh adroi, jah lam mot ta mòiq phòq cô, èh jah rìh. ⁴³ Aih Bêxe nòi rôm hawit, ta gùng òùng tamang ha'nhèq òoìq am ca mangai Rubên; Ramõt nòi Ga-la-at òoìq am ca mangai Gat; Gôlan nòi Basan òoìq am ca mangai Ma-na-se.

⁴⁴ Cô ranenh Môise ma pa'noh jang ngĩa jàn Is-ra-ên. ⁴⁵ Cô bàu anoi joq 'nàng, bàu thê wa ranenh Môise ma anoi 'noh am ca jàn Is-ra-ên jò wì loh khoi ca Diac Aicàp, ⁴⁶ cwa pah tau cròng diac Jôđan, ta thòng ta jang ca Bêt Pêo, gùng Sihôn, bùa jàn A-mô-rit, òi Hêtbôn, aih bùa khoi 'bìq Môise wa jàn Is-ra-ên jêh 'blêq, atiq ca jò wì loh khoi ca gùng Aicàp. ⁴⁷ Jàn Is-ra-ên blah yõc gùng haq wa gùng Ot, bùa da Basan, wa baiq toq bùa da jàn A-mô-rit òi pah tau cròng diac Jôđan pah mat mahì loh, ⁴⁸ enh A-rô-e roc

ti kenh thông Atnôn, trùh wang Siôn, aih wang Hetmôn,
49 wa òiq ca ùng tamang pah tau cròng diac Jôđan, pah
mat mahì loh trùh hloi diac raxìq A-ra-ba enh 'neq criang
wang Phichga.

5

Anoi 'Noh Hlài Mòiq Jàt Bàu Thê

¹ Môise creò òiq ca jàn Is-ra-ên trùh, haq doi ca wì:

Ôi Is-ra-ên, tamàng au anoi pa'noh ca pì bàu thê wa 'bài
ranenh hì cô, òòiq pì hõc waq ca loq wa òi tiaq rìm biac
aih. ² Chuaq Boc Plình bèn khai broq wêh jao ca bèn jò òi
ta wang Hôrêp. ³ Chuaq ùh broq wêh jao cô toq ti 'bài boc
bèn calah nèh, mahaq ti bèn, aih òiq ca bèn ma òi rìh hì
cô. ⁴ Chuaq enh ta'ne ùnh ngan jang ta pì jò òi ta bôh wang
khai capoch ca pì, ⁵ jò aih au yòng ta'ne Chuaq wa pì òòiq
anoi 'noh bàu Chuaq, pì loq crè taiq ùnh, èh pì ùh hùà tõi
ta bôh wang. Chuaq doi:

⁶ “Au Chuaq Boc Plình pì, khai 'ràng pì loh khai ca
gùng Aicàp, aih claih ca hñem broq hapõng òich.

⁷ Enh gùng ca Au, pì paq cùh waiq yiang cleq ma 'noiq.

⁸ Pì apaq broq ca òàđeh òua 'mù, hadai apaq pùng pài
òua 'mù leq òiah ca 'bài ngè ta plình ha'nhèq, ngè
òih ta taneh, loq ta òiac enh 'neq ca taneh. ⁹ Pì apaq
hacùn cràng cùh waiq 'bài òua 'mù aih wa apaq patìh
wì haq, ma jah 'màng aih Au cô Chuaq Boc Plình pì,
Boc Plình òiq jaq git ca biac òu. Taiq òòiq boc yaq pì,
Au baxa òiq ca con xau trùh piq pôn 'nhòng, ¹⁰ mahaq
Au pa'noh can xa-õch xam manoh loq waq wì trùh
bình ngõng 'nhòng ca mangai leq loq waq ca Au wa
wèq bàu thê òa Au.

- 11 Pì apaq yǒc hiniq Chuaq Boc Plình pì òiq capoch pagôq, ma jah 'màng aih, Chuaq joq 'nàng baxa mangai ma yǒc hiniq Haq òiq capoch pagôq.
- 12 Pì phai wèq Hì Sabat òiq jah wìa hì hadròih tiaq bàu thê da Chuaq Boc Plình pì khoi thê pì. ¹³ Pì phai broq òiq dèh ca biac cla ta tadràu hì beq, ¹⁴ mahaq hì ma tapèh aih Hì Sabat da Chuaq Boc Plình pì. Hì aih pì ùh jah broq mòiq biac cleq, cla ìh, con calô, con cadri, hapǒng calô, hapǒng cadri, 'bo, lùa, loq mòiq toq ngè aban leq da pì, xam tamoi òi òo ta hnem pì, hadai jah padài troi pì. ¹⁵ Pì phai hmàng pì hadai khoi broq hapǒng dích nòi gùng Aicàp. Chuaq Boc Plình pì khoi yǒc tì cwìang itai 'nong pì loh khoi ca gùng aih, taiq nen aih Chuaq Boc Plình pì thê pì phai wèq Hì Sabat.
- 16 Phai loq waq wa iu padèch dèh miq baq tiaq bàu Chuaq Boc Plình pì khoi thê, waq ca pì jah rìh halình wa i xòq ramòt ta gùng Chuaq Boc Plình pì ma khoi hnhu am.
- 17 Apaq jêh mangai.
- 18 Apaq broq tôiq tango anang.
- 19 Apaq atùng.
- 20 Apaq anoi hlài bàu amòng tajraq hlài ca mangai haten hatìa.
- 21 Pì apaq ham ca mại da mangai haten hatìa, hadai paq ham ca òùng taneh, hapǒng calô, hapǒng cadri, 'bo, lùa, hadai ngè leq da mangai haten hatìa.”
- 22 Òi ta bòi wang, ta'ne ùnh, yùc wa can clam clòiq, Chuaq dèh bàu capoch bàu cô am òiq ca pì, wa ùh tam biac cleq. Khoi èh, Haq achìh bàu aih ta baiq capiac hmu, èh am ca au.
- 23 Jò pì tàng bàu capoch loh enh nòi clam clòiq, jò bòi wang loh ùnh, òiq ca mangai broq gàu hadròng hadrech

wa mangai broq craq wèq, thia haten ca au. ²⁴ hi doi: “Chuaq Boc Plình nhèn khoi pa'noh can 'ngah 'ngai wa can rahù rahiàc Haq am ca nhèn. Nhèn tàng bàu Haq capoch loh enh ta'ne ùnh. Hì cô nhèn hnoq Boc Plình hatùang ca mangai, mahaq mangai xôq òi rìh. ²⁵ Mahaq manàiq cô, hagleq bèn ma ep chiuq dìq jaq yat èh cachit? Taiq ngia ùnh càn cô èh cheo bùm bèn, tàng bèn òi tàng bàu capoch da Chuaq yi dùnh hòim, èh bèn cachit dõng. ²⁶ Ma jah 'mang aih, ta con mangai, i cabô khoi tàng bàu da Boc Plình ma rìh hloi enh ta'ne ùnh capoch loh troi bèn, mahaq xôq òi rìh ùh? ²⁷ 'Màng aih, ìh thia haten beq, tamàng rìm bàu Chuaq Boc Plình bèn doi, hi khoi anoi 'noh hlài ca nhèn rìm biàc Chuaq Boc Plình bèn ma doi ca ìh, wa nhèn jah tàng, èh nhèn broq tiaq.”

²⁸ 'Nang jò pì anoi ca au, Chuaq tàng bàu da pì, dài Haq doi ca au: “Au tàng bàu jàn cô hatình ca ìh. Bàu wì haq doi dìq troq. ²⁹ Au ngèh enh jàn cô loq i manoh crè ca Au, wèq yôt bàu thê da Au, òi q wì haq wa con xau wì haq jah xôq ramõt hloi hloi!

³⁰ “Lam doi ca jàn beq, thê wì hlài dèh ta traiq cla. ³¹ Phàn da ìh, ìh òi hlài jang cô ti Au. Au anoi ca ìh dìq bàu thê, trong tiaq ranenh, wa biàc thê broq am ca ìh, òi q ìh hnài wì haq, òi q wì haq broq tiaq dìq biàc aih ta gùng Au padon am ca wì haq nhàn yõc.”

³² 'Màng aih pì phai wèq dađeh broq tiaq, rìm biàc Chuaq Boc Plình pì khoi thê pì, òi q ùh hìaq wìh pah 'ma loq pah 'ngeo. ³³ Pì phai lam tiaq troq trong Chuaq Boc Plình pì ma khoi thê, òi q pì jah rìh wa i xôq ramõt jah òi dùnh ta gùng pì ma padon nhàn yõc.

6

Dì Tiaq Chuaq Èh Jah Xôq Ramõt

¹ Cô bàu thê, trong tiaq ranenh wa biac thê broq, Chuaq Boc Plình pì khai thê au hnài pì, òi pì broq tiaq bàu aih jò pì òi ta gùng pì padon lam mùt nhàn yốc, ² waq ca pì, con caiq wa con xau pì iu crè Chuaq Boc Plình pì, loq iu wèq trong ranenh da Haq wa bàu thê da Haq ma au thê pì broq tiaq òi pì jah rìh halình. ³ Ôi Is-ra-ên, pì khòh tamàng wa wèq dađeh oq, waq ca pì jah xôq ramốt, wa jah loh tam bàc ta gùng bình halùih sùu wa diac xùt; aih gùng Chuaq Boc Plình da boc yaq pì khai rùp bàu am ca pì,

⁴ Ôi Is-ra-ên, tamàng beq! Chuaq, Haq Boc Plình bèn. Toq mòiq Chuaq, Haq raq hêq. ⁵ Pì phai òi ca manoh, òi ca mahua yiang, òi ca padren loq waq ca Chuaq Boc Plình pì. ⁶ Òi ca bàu Au ma thê pì broq tiaq hì cô, phai òi ta manoh pì. ⁷ Pì phai panim hnài biac cô ca con caiq pì, anoi tùang bàu cô jò pì ha'ngui ta hnem, jò lam ta trong, jò ca'nùng wa jò rìu. ⁸ Pì phai càt bàu cô ta tì cla, tìah ca teo hadro, wa òi jang ngòng pì òi jah hmàng. ⁹ Pì phai achìh bàu aih ta long jrang 'mang hnem wa ta 'mang ngo pì.

¹⁰ Jò Chuaq Boc Plình pì khai 'nong pì mùt ta gùng Haq ma pachac am ca boc yaq pì, aih Ap-ra-ham, Isac wa Jacôp, òi am ca pì 'bài phòq càn lem ma pì ùh broq, ¹¹ wa 'bài hnem khai tôm dahwèq pì ùh rôt, 'bài diac adràm pì ùh chìa, long nho wa long ôliu pì ùh pìt, èh pì caq jah panàc, ¹² ep wèq dađeh, apaq hèt ca Chuaq, Haq ma khai 'nong pì loh khai ca gùng Aicàp, aih claih ca broq hapõng dích.

¹³ Pì ep loq iu, loq crè Chuaq Boc Plình pì, cùh waiq Haq wa yốc hiniq Haq waiq pachac. ¹⁴ Pì apaq tiaq 'bài can kiac, aih 'bài can kiac da 'bài tamoi ma òi dudan ca pì, ¹⁵ ma jah 'màng aih Chuaq Boc Plình pì òi ta'ne pì, Haq Boc Plình loq tagrình, yùq Boc Plình pì nòih ca pì. Haq jêh hapùih đac pì loh enh crõng taneh. ¹⁶ Pì apaq 'bàt thù Chuaq Boc Plình pì, troi pì ma 'bàt thù Haq ta Masa. ¹⁷ Pì phai òi ca manoh

wèq tiaq bàu thê da Chuaq Boc Plình pì, bàu hnài da Haq, wa trong ranenh ma Haq khoi thê pì òi tiaq. ¹⁸ 'Màng aih, pì ep broq biac troq wa lem jang enh ngĩa Chuaq, òi q pì jah xòq ramòt wa mùt nhàn yòc gùng jàng lem Chuaq ma khoi rùp bàu ca boc yaq pì, òi q am ca pì, ¹⁹ wa rìm ngai git pì èh 'bìq Chuaq hnan ðac troi Haq ma khoi doi.

²⁰ Atìq cô èh, jò con pì bòch pì: “Bàu thê, biac thê broq wa trong tiaq ranenh da Chuaq Boc Plình ma khoi thê pì òi tiaq, aih enh doi cleq?” ²¹ Èh pì phai tèo: “Bèn khoi broq hapõng ðich ca Pha-ra-ôn òi ta gùng Aicàp, èh Chuaq khoi yòc tì i cwìang itai 'nong bèn loh khoi ca Aicàp. ²² Jang ngĩa bèn Chuaq khoi broq bàc tèo halac, biac halac òi q jaq càn caiq wa ramòt, baxa gùng Aicàp, Pha-ra-ôn wa òi q ca hnem haq. ²³ Haq khoi 'noh bèn loh khoi ca gùng aih, òi q 'nong mùt gùng Haq ma khoi rùp bàu ca boc yaq bèn, òi q am ca bèn. ²⁴ 'Màng aih Chuaq thê bèn phai broq tiaq òi q trong ranenh cô, loq iu crè ca Chuaq Boc Plình bèn, òi q bèn yòt yòt jah xòq ramòt wa jah rìh tiah troi Haq broq trùh hì cô. ²⁵ Aih bèn jah doi ta-atoq tàng bèn wèq ðadeh wa broq tiaq òi q bàu thê cô òi jang ngĩa Chuaq bèn, tiah troi Haq khoi thê bèn.”

7

Bàu Pa'yèp

¹ Jò Chuaq Boc Plình pì 'nong pì mùt ta gùng padon nhàn yòc, hnan ðac bàc jàn jang ngĩa pì, jàn Hêtít, jàn Ghi-rê-ga-sít, jàn A-mô-rit, jàn Ca-na-an, jàn Pe-rê-xít, jàn Hêwít, wa jàn Jê-bu-xít, aih tapèh jàn càn ðeh yi hnao ca pì, ² wa jò Chuaq Boc Plình khoi am ca pì mangai jàn aih wa pì jêh 'blêq wì haq, èh ep jêh ðac ðõng ma òi q, apaq wêh jao ca wì haq wa apaq xa-õch ca wì haq. ³ Pì apaq taprõi ca wì haq, apaq am con cadrì pì yòc con calô wì haq, hadai apaq am con cadrì wì haq yòc con calô pì. ⁴ Ma jah 'màng

aih wì haq padô con calô pì cađac trong tiaq Au, èh lam patih 'bài can kiac, broq ca can nòih da Au plôh tồc ta pì, hi khoi Haq renh jêh đac pì. ⁵ Mahaq pì ep broq ca jàn aih 'màng cô: Raliang đac đìq ca 'bông tadreo, tùq đac đìq dua 'mù, blai đac đìq jrang dua 'mù cadrì A-sê-ra wa bùh đac đìq dua 'mù da wì haq. ⁶ Ma jah 'màng aih pì jàn hadròih da Chuaq Boc Plình pì, taiq ta 'ne đìq jàn ta crông taneh, Haq khoi raih pì wìa jàn lah crài da Haq ỏi crông taneh.

⁷ Chuaq loq waq ca pì, ùh xài taiq pì yi bacc ca mangai jàn 'noiq, ma joq 'nàng pì yi 'biaq ca đìq jàn 'noiq, ⁸ mahaq aih taiq Chuaq loq waq ca pì, wèq bàu pachac ca boc yaq pì, dài haq Chuaq hnhu tì i cwìang itai dèch pì loh, wa rôt hlài pì claih enh gùng broq hapõng dích, dèch pì claih enh tì Phara-ôn bùa Diac Aicáp. ⁹ 'Màng aih pì phai loq: Chuaq Boc Plình pì, Haq Boc Plình wèq dèh bàu, wèq biac wêh jao wa can xa-õch xam manoh loq waq trùh bình ngõng 'nhòng ca mangai leq loq waq wa wèq bàu thê da Haq; ¹⁰ mahaq Haq tajraq hlài tajòì 'mòì ca wì ma git ca Haq, hi khoi Haq renh jêh đac wì.

Haq ùh gòm dùnh ca mangai leq ma tagit ca Haq, ma Haq tajòì 'mòì jêh cachìt mangai aih.

¹¹ 'Màng aih, pì phai wèq dèh manoh broq tiaq bàu thê, trong tiaq ranenh wa biac thê broq Au ma anoi thê pì hì cô.

¹² Tàng pì tamàng, wèq wa broq tiaq 'bài ranenh cô, èh Chuaq Boc Plình pì wèq bàu wêh jao wa can xa-õch xam manoh loq waq Haq ma khoi pachac am ca boc yaq pì.

¹³ Haq jah loq waq ca pì, am xôq ca pì, broq am ca pì jah bacc tam, am xôq ramõt ca con caiq pì, dahwèq tamìt pì, ca 'mau mì, diac nho, dầu da pì, ca 'bài con 'bo wa con trìu neo xêh bacc tam ta gùng Haq ma khoi rùp bàu pachac am ca boc yaq pì, đòiq am ca pì. ¹⁴ Pì jah i xôq ramõt yi hnao ca mangai jàn 'noiq. Ỏi ta pì ùh i cabô xon, gu calô loq

gu cadrì, ngè aban calô loq ngè aban cadrì da pì. ¹⁵ Chuaq wèq pì òòiq jah claih ca hiniq tôq wa ùh hróc. Haq ùh ca'nìh ca pì can hiniq ramòt ma pì khai hnoq òi ta Diac Aicàp, mahaq Haq ca'nìh can hiniq ramòt aih ca mangai leq git ca pì. ¹⁶ Pì phai jêh đac òiq tamoi Chuaq Boc Plình ma hnhu am ca pì. Mat pì apaq xa-ốch ca wì haq. Apaq patìh biac 'bài can kiac wì haq, ma jah 'màng aih, biac aih wìa rajòiq bahlech pì.

¹⁷ Tàng pì hèm ta manoh: “Mangai jàn cô yi dêh yi càn ca nhèn, broq 'màng leq ma nui hnan đac wì haq?” ¹⁸ Pì apaq crè ca wì haq, mahaq phai hmàng hlài biac Chuaq Boc Plình khai broq ca Pha-ra-ôn wa jàp ca gùng Aicàp, ¹⁹ aih biac baxa thù càn caiq mat pì khai hnoq, teo halac wa biac halac tì i cwìang itai Boc Plình khai hnhu 'noh, òòiq 'nong pì loh khai ca gùng Aicàp. Chuaq Boc Plình pì jah broq 'màng aih ca òiq jàn pì ma crè yùq. ²⁰ Enh gùng ca aih hòm, Chuaq thê ong trùh cap wì haq trùh jò 'bài mangai ma khai cadàu mot hlèp, èh 'bìq cachit đong. ²¹ Apaq crè ca wì haq, ma jah 'màng aih Chuaq Boc Plình pì òi ta pì, Haq Boc Plình càn òiq jaq đang ca iu crè. ²² Chuaq Boc Plình pì jah hnan 'noh òiq adia mangai jàn cô khai jang ngìa pì. Haq ùh am pì jêh đac mangai jàn cô renh òiq mòiq yàng, yùq 'bài ngè brì ta rôm loq bacc tam lam dudan ca pì. ²³ Mahaq Chuaq Boc Plình pì jah hnhu am wì haq ca pì, broq wì mùt ta biac yùq crè tarit tariang, trùh jò wì haq 'bìq cachit hnhung đong. ²⁴ Haq hnhu bùa wì mùt ta tì pì, èh pì broq hnhung đac hiniq wì haq aih khai ca'nàm plình. Pì òi i cabô jah tajraq hlài ca pì trùh jò pì khai jêh đac đong wì haq. ²⁵ Pì phai bùh đac òiq dua 'mù can kiac wì haq. Apaq ham, hadai apaq yóc ca òiq đac 'bac loq wang 'bìt dua 'mù aih, èh yùq pì hlech rajòiq oq, ma jah 'màng aih ngè aih broq ramòt ca Chuaq Boc Plình pì. ²⁶ Apaq mùt biac ramòt 'mèq 'mac cô ta hnem pì, òòiq pì ùh hìaq 'bìq

jêh đac. Pì phai dìq ca manoh git bìac aih, taiq ngè aih đàng ca bùh đac.

8

Apaq Hèt Chuaq

¹ Pì phai wèq dađeh broq tiaq dìq ca bàu thê Au ma khoi anoi 'noh ca pì hì cô, ðòiq pì jah rìh, jah bàc tam, èh jah lam nhàn yốc gùng Chuaq ma khoi pachac am ca boc yaq pì, ðòiq am ca pì. ² Pì phai hmàng ta 40 hanam Chuaq Boc Plình pì khoi 'nong pì lam nòi braih càn, am pì glàm bìac nan xa, ðòiq 'bàt thù manoh pì, ngan pì wèq bàu thê Haq loq ùh. ³ Haq ðòiq pì chiuq pangot, khoi èh am caq mana, aih dahwèq pì wa boc yaq pì 'nhòq lah loq. Haq broq 'màng aih ðòiq pì loq con mangai rìh, ùh xàit toq nhò 'benh caq, mahaq con mangai rìh nhò rìm bàu loh enh hacùng Chuaq. ⁴ Trom 40 hanam cô, eo cwàn pì ùh radàm, jènh pì ùh êh. ⁵ 'Màng aih, pì phai loq ta manoh, Chuaq Boc Plình pì baxa hnài pì tìah ca mangai baq baxa hnài dèh con.

⁶ 'Màng aih, pì phai loq iu, loq crè Chuaq Boc Plình pì, wèq tiaq bàu thê da Haq wa lam tiaq trong da Haq. ⁷ Ma jah 'màng aih Chuaq Boc Plình pì padon am pì mùt gùng jìang lem, i hốc diac, cròng diac 'yoh wa diac tamốc loh enh wang wa ôi ta 'bài thòng; ⁸ gùng i 'mau mì, 'mau mat, tùn nho, long pốc, long ôi rôm, dầu ôliu wa diac xút; ⁹ aih gùng pì jah dahwèq caq tàu tìah, ùh thiùq dahwèq caq, ùh thiùq ngè leq, gùng i mem bàc tìah ca hmu, wa pì jah chĩa yốc ðùng ta go.

¹⁰ 'Màng aih, jò pì khoi caq panàc, pì phai manè pôi Chuaq Boc Plình pì, taiq Haq khoi am ca pì gùng lem jìang. ¹¹ Pì phai wèq manoh oq, apaq hèt ca Chuaq Boc Plình pì, phai wèq bàu thê, 'bài ranenh wa bìac ep broq, au ma anoi thê pì hì cô oq, ¹² èh hòm yùq atìq ca jò khoi caq panàc,

broq hnem òi cajap, ¹³ wa jò ngè aban, 'bo wa trùu loh bàc, jah bàc 'bac wa wang, wa dìq ngè ma 'noi q loh bàc, ¹⁴ èh manoh pì padèch dadeh, hèt ca Chuaq Boc Plình pì, Haq ma 'nong pì loh khoi ca gùng Aicàp, claih ca broq hapõng dìch. ¹⁵ Haq khoi 'nong pì lam cwa braih càn xa dìq jaq, bình bìh tùa cap loq cachit, agõt, taneh croh crenh ùh i ca diac ôq, èh Haq broq diac loh enh hmu am ca pì. ¹⁶ Ta nòi braih càn, Haq am ca pì caq mana, dahwèq boc yaq pì 'nhòq lah 'nì. Haq broq ca pì chiuq xalep òoiq 'bàt thù pì, atiq lùch Haq am xõq ramõt ca pì. ¹⁷ Paq hèm ta manoh doi: Aih nhò cwàng itai wa padren dèh da tì cla au khoi broq loh ca au jah can padrõng. ¹⁸ Mahaq pì phai hmàng ca Chuaq Boc Plình pì beq, ma jah 'màng aih cla Haq am pì padren hiwa broq loh can padrõng, òoiq broq gèh biac wèh jao Haq khoi pachac ca boc yaq pì, tiah troi Haq khoi broq hì cô.

¹⁹ Tàng pì hèt ca Chuaq Boc Plình pì, lam tiaq 'bài can kiac, patih biac wa cùh waiq jang ngia wì aih, èh hì cô au doi joq 'nàng, pì joq 'nàng jah 'biq jêh ðac. ²⁰ Pì jah 'biq jêh ðac troi mangai jàn Chuaq ma khoi jêh ðac jang ngia pì, ma jah 'màng aih taiq pì ùh tamàng tiaq bàu Chuaq Boc Plình pì.

9

Jàn Is-ra-ên Ngweoq Boc Plình

¹ Ôi Is-ra-ên, tamàng beq! Hì cô pì padon lam cwa diac Jôðan òoiq nhan ðac 'bài jàn càn wa yi dèh ca pì, 'bài phõq càn i panàt ha'nhèq trùh plình. ² Wì haq adrech jàn caiq ca'nhòng dèh, con xau A-na-kim. Pì khoi loq, khoi tàng bàu doi: “Cabô nui ta'blêq ca con xau A-na-kim?” ³ Màng aih, hì cô pì phai loq ca Chuaq Boc Plình pì lam adroi ca pì, tiah ca cato ùnh cheo bùh. Haq jah jêh ðac wì jàn cô

jang ngĩa pì, èh pì jah hnan wa jêh đac wì haq renh ãi, tiah troi Chuaq khoi rùp bàu broq am ca pì.

⁴ Jò Chuaq Boc Pình pì khoi hnan đac wì jang ngĩa pì, apaq hèm ta manoh: “Aih taiq nhò biac ta-atoq da bèn, Chuaq ma jah broq bèn mùt nhàn yõc gùng cô,” mahaq joq 'nàng aih taiq ngang dù da 'bài jàn aih, ãi Chuaq hnan wì haq jang ngĩa pì. ⁵ Pì mùt nhàn yõc gùng da 'bài jàn aih, ùh xài taiq biac ta-atoq da pì, loq taiq manoh ta-atoq da pì, mahaq taiq can ngang dù da wì haq, ãi Chuaq Boc Pình jah hnan đac wì haq wia khoi jang ngĩa pì, ãi broq xit bàu pachac Haq khoi pachac ca boc yaq pì, aih Ap-raham, Isac wa Jacôp. ⁶ 'Màng aih phai loq: ùh xài taiq biac ta-atoq pì ma jah Chuaq Boc Pình am pì nhàn yõc gùng lem jàng cô, ma jah 'mang aih pì jàn cadoq manoh.

⁷ Hmàng hlài beq, apaq hèt, ta nòi braih càn, pì khoi broq ca Chuaq Boc Pình pì nòih. Enh hì loh khoi ca gùng Aicáp trùh hì cô, pì hloi hloi i manoh blàq tajraq hlài ca Chuaq. ⁸ Õi ta Hôrêp, pì hadai khoi blàq manoh broq ca Chuaq nòih, ãi Haq loq nòih enh jêh đac pì. ⁹ Jò au tõi ta wang ãi nhàn yõc baiq capiac hmu, aih baiq capiac da bàu wêh jao Chuaq ma khoi broq ca pì, èh au ãi ta bôh wang 40 hì, 40 mang, ùh acaq, ùh ôq ãi. ¹⁰ Chuaq am ca au baiq capiac hmu, i bàu enh hadrang tì Boc Pình achìh. Aih bàu ma Haq khoi anoi 'noh ca pì enh ta'ne cato ùnh ta wang ta hì tagop pajùm.

¹¹ Hì atiq ca 40 hì, 40 mang, Chuaq am ca au baiq capiac hmu, aih baiq capiac da bàu wêh jao. ¹² Khoi èh Chuaq ãi ca au: “Yòng beq, loh khoi nòi cô ma renh ma jah 'màng aih jàn ìh ma 'nong loh khoi ca gùng Aicáp khoi broq 'mèq 'mac. Wì haq khoi cađac trong ma Au khoi thê wì tiaq. Wì haq khoi broq òn ca ãi ãi mòiq toq dua 'mù.”

¹³ Chuaq ãi ca au: “Au ngan hnoq jàn cô jàn cadoq manoh. ¹⁴ ãi Au jêh đac wì haq beq, broq hnhung hiniq

wì haq enh ca'nàm plình, hi khoi Au broq ca ìh wìa mòiq jàn yi dèh yi càn yi hnao ca wì haq.”

¹⁵ Au wìh loh enh bôì wang, jò òiq ca bôì wang i ùnh xôq òi cheo, baiq apah tì au wê baiq capiac hmu da bàu wêh jao. ¹⁶Jò aih au ngan hnoq pì khoi broq tôiq ca Chuaq Boc Plình pì, renh ca cađac bàu Haq khoi am ca pì, hi tùh ca dađeh mòiq toq 'mù con 'bo. ¹⁷Taiq 'màng aih Au dèch baiq capiac hmu, hwenh khoi enh tì, padah jang ngìa pì.

¹⁸ Khoi èh, taiq nen pì broq tôiq, tôiq càn jang ngìa Chuaq, broq ca Haq nòih, 'màng aih au bla-op hòm jang ngìa Chuaq 40 hì, 40 mang troi yàng adroi, ùh acaq, ùh ôq diac. ¹⁹ Taiq au crè ca can nòih da Chuaq plòh loh òòiq jêh đac pì, mahaq Chuaq khoi yóc hòm bàu au yàng aih. ²⁰ Chuaq hadai nòih ca Arôn, trùh 'mòì enh jêh đac haq, mahaq au hadai waiq khàn am ca Arôn jò aih. ²¹ Khoi èh, au yóc ngè tôiq lòi da pì ma broq, aih 'mù con 'bo pì ma broq bùh đac ta ùnh, tùq padah loh tang ha'nech, padit hech loh dác, hi khoi ùc dác aih nòì diac con loh enh bôì wang.

²² Pì hadai broq ca Chuaq nòih òi ta Ta-bê-ra, ta Masa wa ta Kiprôt Ha-tha-wa.

²³ Jò Chuaq thê pì lam enh Cađê Ba-nê-a, Haq i tanap: “Tốc nhàn yóc gùng Au am ca pì beq,” èh pì khoi blàq hlài bàu thê da Chuaq Boc Plình; pì ùh lùì Haq wa ùh enh tamàng bàu Haq. ²⁴ Pàng hì au ma loq ca pì trùh hì cô, pì blàq tajraq hlài yôt ca Chuaq.

²⁵ 'Màng aih taiq nen Chuaq doi: Haq jêh đac pì. 'Màng aih, au bla-op dađeh jang ngìa Chuaq 40 hì, 40 mang. ²⁶ Au waiq dang Chuaq: “Chuaq ôi, xìn apaq jêh đac jàn da ìh, aih xôxech da ìh. Cla Chuaq khoi rôt hlài wa nhò tì i cwiang itai 'ràng 'noh khoi ca gùng Aicàp. ²⁷ Xìn hmàng trùh hapông da Chuaq, aih Ap-ra-ham, Isac wa Jacôp. Apaq ngan ca bìac cadoq manoh, ngang dù wa tôiq

càn caiq da jàn cô. ²⁸ Tàng ùh 'màng aih, jàn gùng Aicàp, gùng ìh khoi 'nong nhèn loh khoi, èh wì doi: 'Chuaq ùh jah 'nong wì haq mùt ta gùng Haq ma khoi hùaq, wa taiq Haq git ca wì, dài ma jah 'nong wì mùt ta braih càn òòiq jêh đac đống.' ²⁹ Jàn cô jàn da ìh, cô xôxech ìh khoi 'noh dèh cwiàng itai càn caiq 'nong khoi ca gùng Aicàp.”

10

Baiq Capiac Hmu Ma Neo

¹ Jò aih, Chuaq doi ca au: “Broq baiq capiac hmu tìah ca baiq capiac hmu adroi beq, lam tồc ta bôih wang glàm Au. ìh hadai phai broq mòiq toq hom xam long òòiq tah baiq capiac hmu aih. ² Au jah achih ta baiq capiac cô bàu khoi achih ta baiq capiac adroi, ìh ma khoi rapàt padah, hi khoi tah baiq capiac hmu cô ta hom.”

³ 'Màng aih, au broq mòiq toq hom xam long a-kê-si-a, broq baiq capiac hmu tìah baiq capiac ma adroi, hi khoi lam tồc ta wang wê baiq capiac hmu aih ta tì. ⁴ Chuaq achih ta baiq capiac hmu cô bàu Haq khoi achih yàng adroi, aih Mòiq Jàt Bàu Thê da Ranenh ma Chuaq òi ta'ne ùnh ta bôih wang doi ca pì ta hì tagop, hi khoi Chuaq am ca au. ⁵ Au loh enh bôih wang, tah baiq capiac hmu ta hom au ma khoi broq. Baiq capiac hmu aih òi ta aih, tìah troi bàu Chuaq khoi thê au.

⁶ Jàn Is-ra-ên lam enh Bê-nê Jacan trùh Mô-sê-ra. Arôn cachit wa khoi jah catùh ta aih, Ê-li-a-xa, con calô haq, broq pajàu yòng am tadreo thai haq. ⁷ Enh aih jàn Is-ra-ên lam trùh ta Gut-gô-đa hi khoi enh Gut-gô-đa trùh ta Jot-ba-tha, aih gùng i baccròng diac 'yoh. ⁸ Jò aih, Chuaq ràih hadròng hadrech Lêwi loh crài, òòiq tòng hom wêh jao da Chuaq, yòng gòm jang ngĩa Chuaq, patìh ca Haq, canòm ca hiniq Haq waiq am xôq ramốt am ca jàn, bacc

Ranenh Achìh Hlài Yàng Baiq 10:927Ranenh Achìh

aih wì òi broq trùh hì cô. ⁹Taiq nen aih, mangai Lêwi ùh i mòiq phàn xôxech leq troi 'bài hadròng hadrech 'noiç, cla Chuaq xôxech da wì haq, tìah troi Chuaq Boc Plình pì khoi hnài.

¹⁰ 'Màng aih, au òi ta wang 40 hì, 40 mang, troi yàng adroi, yàng cô Chuaq tamàng bàu au, èh pì jêh đac pì.

¹¹ Mahaq Chuaq doi ca au: “Yòng beq, lam 'nong jàn cô òòiq wì haq mùt nhàn yỏc gùng Au ma khoi rùp bàu ca boc yaq wì haq, òòiq am ca wì haq.”

¹² 'Màng aih, ôi Is-ra-ên, manàiq Chuaq Boc Plình pì enh waq pì broq biac cleq, ma ùh xài thê pì loq iu, loq crê ca Chuaq Boc Plình pì, lam tiaq trong Haq òiq ca manoh cliac, òiq ca mahua yiang patìh ca Chuaq, Haq Boc Plình pì, ¹³ wèq bàu thê wa trong ranenh da Chuaq, au ma anoi thê pì hì cô òòiq pì jah i xôq?

¹⁴ Plình wa òiq ca plình ma ha'nhèq, crống taneh wa ngè òi ta crống taneh, òiq da Chuaq Boc Plình pì. ¹⁵ Chuaq loq waq ca boc yaq pì, hi khoi ta rìm jàn, Haq khoi ràih xinoi pì, aih tìah troi pì khoi hnoq hì cô. ¹⁶ 'Màng aih, pì cađac dèh manoh broq tôiq beq, apaq cadoq manoh hòm.

¹⁷ Ma jah 'màng aih Chuaq, aih Boc Plình enh 'nhèq òiq ca 'bài can kiac, Chuaq enh 'nhèq òiq ca 'bài chuaq, aih Boc Plình òiq jaq càn caiq i cwàng itai đang ca yùq crê. Haq ùh gen can ca cabô wa ùh nhàn ngè am bahlèp. ¹⁸ Haq tình ta-atoq am ca mangai lac wa mangai hadrô, loq waq ca tamoi jàn 'noiç, am ca wì ngè acaq wa ngè caxùnh. ¹⁹ 'Màng aih, pì phai loq waq ca tamoi jàn 'noiç, ma jah 'màng aih pì khoi broq tamoi jàn 'noiç ta gùng Aicàp. ²⁰ Pì phai yùq crê Chuaq Boc Plình pì, patìh ca Haq, òi hloi haten ti Haq, wa yỏc toq hiniq Haq òòiq waiç pachac. ²¹ Haq Chuaq ma pì phai loq iu wa manè apôi. Haq Boc Plình pì ma khoi broq òiq biac càn caiq mat pì khoi hnoq. ²² Jò boc pì loh

ta gùng Aicàp, pì i 70 ngai, mahaq trùh hì cô Chuaq Boc Plình pì khoi broq am pì bàc tìah ca hlǒng ta plình.

11

Jah Xôq Ramốt Tàng Loq Dì Tiaq

¹ Pì phai loq waq ca Chuaq Boc Plình pì, wèq dìq ca bàu ranenh hnài, biac ep broq, 'bài ranenh, wa bàu thê da Haq. ² Hì cô pì phai hmàng, Au ùh anoi ca con 'yoh pì, taiq wì haq 'nhòq 'nì wa hadai 'nhòq hnoq biac baxa hnài da Chuaq Boc Plình pì, can rahù rahìac Haq, tì i cwìang itai da Haq. ³ Wì hadai ùh hnoq 'bài teo halac wa biac Haq broq ta gùng Aicàp, broq ca Pha-ra-ôn, bùa Aicàp wa jàn gùng haq, ⁴ wa biac Haq broq ca mangai lình Aicàp, axêh wa xê Aicàp, jò wì hnan pì ta Diac Raxìq Gòh, Chuaq broq diac tawìh hlài glàp jêh đac wì haq. ⁵ Con caiq pì hadai ùh hnoq biac Haq khoi broq ca pì ta nòi braih càn trùh jò lam trùh nòi cô, ⁶ wa hadai hmàng hlài biac Haq broq ca Đathan, A-bi-ram con Ê-li-ap, xau Rubên, jò taneh ta'ne jàn Is-ra-ên tawah lǒn wì haq, hnem wa rìm ngè da wì. ⁷ Mahaq mat pì khoi hnoq dìq đǒng biac càn Chuaq khoi broq.

⁸ 'Màng aih, pì phai wèq dìq bàu thê au ma anoi ca pì hì cô, đòiq pì tadêh tadon mùt nhàn yǒc gùng pì blah yǒc, ⁹ đòiq pì rìh dùnh hì ta taneh Chuaq ma khoi pachac am ca boc yaq pì wa xinoi wì haq, aih taneh bình sùu wa diac xùt. ¹⁰ Gùng pì padon mùt yǒc, ùh xài troi gùng Aicàp, nòi bèn khoi loh enh aih, ta nòi aih pì rai adrech èh ep yǒc jèn h cla, pùc diac troi pùc wia cachìq. ¹¹ Mahaq gùng pì padon lam yǒc, aih gùng i wang wa thòng, nhò plình mè pùc, ¹² aih gùng Chuaq Boc Plình pì wèq ban, mat Haq ha'miang ngan gùng aih enh gàu hanam trùh lùch ca hanam.

¹³ 'Màng aih tàng pì panim ca tamàng bàu thê au anoi ca pì hì cô dìq manoh cliac, dìq ca mahua yiang loq iu Chuaq

Boc Plình pì, wa patìh ca Haq, ¹⁴ èh Haq am mè clìh troq jò ta gùng pì, aih mè tôq troq jò, òoìq pì jah gop adrech 'mau, diac nho neo wa dàu da pì. ¹⁵ Haq hadai broq nhat hon bàc òoìq ca ngè aban, wa pì jah caq panàc.

¹⁶ Pì phai wèq ca dađeh òoìq manoh pì ùh hìaq 'bìq padô 'nùt cađac Chuaq, wa patìh bàc 'bài can kiac, cùh waiq wì aih. ¹⁷ Yùq can nòih da Chuaq Boc Plình plòh tồc ta pì, Haq clenh 'mang plình, pi i ca mè hòm, taneh ùh loh dahwèq caq. 'Màng aih, pì renh cachit ta gùng taneh jàng cô, aih gùng Chuaq am ca pì. ¹⁸ 'Màng aih, cadoc òoìq ta manoh wa ta mahua yang bàu au ma anoi am ca pì, acõng haq nòi tì tìah ca mòiq teo hadro wa cật angòng pì. ¹⁹ Pì phai hnài bàu cô ca con caiq pì, pariaq hnài jò ha'ngui ỏi ta hnem, jò lam ti trong, jò ca'nùng cùi, loq jò rìu yòng. ²⁰ Hadai phai achìh bàu aih ta long jrang 'mang hnem wa ta 'mang ngo, ²¹ 'màng aih, plình enh 'nhèq ca crõng taneh dùnh dàng leq, pì wa xinoi pì jah ỏi hloi ta gùng Chuaq ma khoi pachac am ca boc yaq pì.

²² Pì phai wèq dađeh loq dì tiaq òiq ca bàu thê au ma anoi hlài ca pì, loq waq ca Chuaq Boc Plình pì, xam manoh lam tiaq trong Haq wa hloi ỏi haten ca Haq. ²³ Èh Chuaq hnan đac òiq ca jàn 'noi q loh khoi jang ngĩa pì, 'nhac ca wì haq yi càn, yi dèh ca pì, èh pì jah 'blèq wa blah yõc taneh wì haq. ²⁴ Nòi leq jèn h pì hi cadiang trùh, nòi aih jah da pì, acang pì jah enh braih càn trùh Liban, enh Cròng Diac U-phra-tê trùh Diac Raxìq Ta'ne pah mat mahì mùt. ²⁵ ùh i ca cabô ma dràng yòng jang ngĩa pì, taiq Chuaq Boc Plình pì jah rai can ramòt wa can crè yùq jàp ta gùng pì ma padon lam trùh, tìah troi Haq khoi rùp bàu broq.

²⁶ Ngan cô beq! Hì cô au òoìq jang ngĩa pì bàc xôq ramòt wa can hanip: ²⁷ Pì jah yõc xôq ramòt tàng pì iu tiaq bàu thê da Chuaq Boc Plình pì, au ma thê pì hì cô. ²⁸ Mahaq pì joq 'nàng 'bìq waiq hanip tàng ùh iu tiaq bàu

thê da Chuaq Boc Plình pì wa cađac trong Haq ma anoi hì cô, ðoìq lam tiaq 'bài can kiac ma pì ùh lah loq 'nì. ²⁹ Jò Chuaq Boc Plình pì am pì mùt ta gùng ðoìq nhàn yốc, èh pì phai anoi 'noh biac xôq ramốt ỏi ta wang Ga-ri-xim wa can hanip ỏi ta wang Êban. ³⁰ Baiq toq wang cô ỏi pah tau cròng diac Jôđan, pah tau trong lam 'nah ta pah mat mahì mùt, haten ca 'bài long rayai ỏi Môrê ta jang ca Gingan ta taneh da mangai Ca-na-an rìh ta gùng A-ra-ba. ³¹ Ma jah 'màng aih pì padon lam cwa cròng diac Jôđan ðoìq mùt nhàn yốc gùng Chuaq Boc Plình pì ma am. Pì jah blah yốc gùng aih ðoìq ỏi hloi ta aih. ³² 'Màng aih, pì phai wèq dèh manoh waq ca broq tiaq ðìq ðống ca ranenh wa bàu thê au ma anoi hlài hì cô.

12

Ranenh Da Hnem Traiq Cùh Waiq

¹ Cô bàu thê wa biac thê broq, pì phai wèq manoh broq tiaq lùch ca 'nhòng pì rìh ỏi ta gùng Chuaq Boc Plình da boc yaq pì khai am ca pì. ² Pì phai raliang đac ðống 'bài nòi ỏi da jàn pì padon hnan đac, aih nòi cùh waiq 'bài can kiac da wì haq ta bôì wang, ta bôì go wa enh 'neq rìm xèm long cràm hla. ³ Pì phai raliang đac ca 'bống tadreo, tùq đac wa bùh ta ùnh 'bài dua 'mù da jrang A-sê-ra, bahech đac 'bài dua 'mù da wì haq, bahnhung hiniq da dua 'mù aih khai nòi aih.

⁴ Apa q cùh waiq Chuaq Boc Plình pì troi wì haq khai cùh waiq can kiac, ⁵ mahaq nòi leq ta hadròng hadrech pì Chuaq Boc Plình pì ma raih, ðoìq broq nòi ỏi ca hiniq Chuaq, èh pì phai lam trùh ta aih. ⁶ Ta nòi aih pì phai 'ràng ngè tadreo bùh, wa ðìq ca ngè tadreo 'noi q, ngè mòiq phàn mòiq jàt, ngè ðoìq broq ngè tadreo atốc, ngè tadreo waiq pachac, ngè tadreo to am, 'bài con ramua da calùh 'bo wa trùu. ⁷ Ta aih pì jah caq ôq jang ngĩa Chuaq Boc Plình pì,

jah lem bùi dèh ti cadraq cla, ma jah 'mang aih, rìm bìac tì cla broq, khoi jah Chuaq am xôq ramõt.

⁸ Apaq broq troi bèn 'nang broq hì cô, aih rìm ngai broq tiaq dèh manoh cla xoh dèh troq, ⁹ ma jah 'màng aih pì 'nhòq mùt nòi padài, 'nhòq nhàn yõc xôxech Chuaq Boc Plình pì ma am ca pì èh. ¹⁰ Mahaq jò pì jah lam cwa cròng diac Jôđan, òi ta gùng Chuaq Boc Plình pì am broq xôxech, Haq am ca pì can catèm jah padài, ùh òiđiq mangai tagit dudan waq ca pì jah òi haten. ¹¹ Jò aih, i mòiq nòi Chuaq Boc Plình pì ma ràih òiđiq ca hiniq Haq òi, aih nòi pì jah 'ràng rìm bìac Au thê pì: Aih 'bài ngè tadreo bùh, wa òiđiq ngè tadreo 'noiđiq, ngè mòiq phàn mòiq jàt, ngè òiđiq broq ngè tadreo dèch atõc, ngè tadreo to am, aih ngè tadreo waiđiq pachac. ¹² Cla pì, con calô, con cadrì, hapõng cadrì da pì jah lem bùi jang ngìa Chuaq Boc Plình pì, pajùm ti mangai Lêwi òi ta phòđiq pì, ma jah 'màng aih wì haq ùh i ca taneh xôxech pajùm ca pì. ¹³ Pì phai wèđiq dèh manoh apađiq dèch am 'bài ngè òiđiq tadreo wa ngè tadreo bùh ta nòi leđiq pì ma ngèh enh, ¹⁴ mahađiq pì phai am ta nòi Chuaq ma ràih, ta mòiq nòi ta 'bài hadròng hadrech pì. Òi ta aih pì phai broq rìm bìac au ma thê pì.

¹⁵ Mahađiq ta phòđiq cla, pì jah òi dèh manoh jèh ngè aban broq jam cađiq, tiađiq dèh xôđiq ramõt Chuaq Boc Plình ma am ca pì, ùh kè mangai ùh lem hreo lođiq mangai lem hreo jì jah cađiq jam aih troi cađiq jam jìu ragiang wa jìu jõi. ¹⁶ Pì ùh jah cađiq mahem, mahađiq phai ùc đac ta taneh troi ùc diac. ¹⁷ Pì apađiq cađiq ta 'bài phòđiq cla pì: Ngè mòiq phàn mòiq jàt da diac nho, òiđiq wa 'bài con ramua da calùh 'bo lođiq trìu, ngè leđiq pì ma pachac am, 'bài ngè tadreo to am, lođiq ngè òiđiq broq ngè tadreo dèch atõc. ¹⁸ Mahađiq pì, con calô con cadrì, hapõng calô hapõng cadrì wa mangai Lêwi ma òi ta mòiq phòđiq ca pì, phai cađiq ngè tadreo cô ta nòi Chuaq Boc Plình da pì khoi ràih, èh pì jah lem bùi enh ngìa ca Chuaq

Boc Plình da pì ta rìm biac tì pì broq loh. ¹⁹ Khòh ngan kenh, ùh jah cađac mangai Lêwi ta òiq ca 'nhòng pì rìh òi dèh ta gùng.

²⁰ Jò Chuaq, Boc Plình da pì khai pèh tam acang ca pì tiaq bàu Haq khai pachac, tàng pì doi: “Au caq jam taiq au enh caq jam,” 'màng aih caq jam beq hi mac ca pì ngèh enh caq. ²¹ Tàng nòi Chuaq Boc Plình da pì khai rài h òi q hiniq Haq òi ta aih hangai ca nòi pì ma òi, èh pì hadai jah jêh 'bo, trùu ta 'bài lù ngè aban Chuaq khai am ca pì ta phòq pì ma òi, tiaq troi bàu au khai thê. ²² Pì enh caq toq leq hi mac, màng troi pì ma caq jùu ragiang loq jùu jõi. Mangai ùh lem hreo loq mangai lem hreo hadai jah caq. ²³ Mahaq ùh jah caq mahem, ma jah 'màng aih mahem aih can rìh, taiq 'màng aih ùh jah caq can rìh pajùm ca jam. ²⁴ Pì ùh jah caq mahem, mahem phai ùc đac ta taneh tia h ca ùc điac. ²⁵ Apa q caq mahem òi q pì wa con xau pì jah xôq ramốt, ma jah 'mang aih cô biac òi q jaq lem manoh Chuaq.

²⁶ Pì phai 'ràng 'bài ngè aban pì ma khai rài h òi q crài, loq ngè biac pì khai pachac dèch am ca Chuaq, trù h nòi Chuaq khai rài h. ²⁷ Ta aih pì jah dèch am ca Chuaq Boc Plình da bèn xam jam wa mahem ta ca 'bống tadreo, èh pì ùc toq mahem ngè tadreo aih ta ca 'bống tadreo da Chuaq, Boc Plình da bèn, èh jam pì jah caq. ²⁸ Khòh wèq dèh manoh tamàng wa broq tiaq òi q ca bàu au khai thê pì hì cô, ma jah 'màng aih jò pì jah broq òi q biac cô, aih khai òi q jaq broq lem manoh Chuaq, Boc Plình da bèn, 'màng aih pì wa con xau pì jah xôq ramốt.

²⁹ Jò Chuaq, Boc Plình da pì jêh đac mangai jàn ta điac pì ma padon lam blah yóc, èh pì hnan đac wì haq wa pì hi jah òi ta taneh wì haq, ³⁰ pì phai ngan kenh jò wì haq khai 'bìq pì jêh đac, èh pì ùh hì aq hlop ta manet wì haq. Apa q chaq waq ca loq biac da 'bài can kiác wì haq, èh bòch: “Wì cô khai patì h 'bài yiang da wì haq 'màng leq, òi q èh loq

enh tiaq dua 'màng aih.” ³¹ Pì ùh jah cùh waiq Chuaq Boc Plình da pì tiaq troi wì haq khoi patìh dèh 'bài can kiac da wì haq, ma jah 'màng aih wì khoi broq mòiq biac òiq jaq ramòt, trùh 'mòi 'ràng bủh dèh con cadrì con calô dadeh am ca 'bài can kiac da wì haq.

³² Pì phai broq tiaq troq troi rìm bàu au khoi thê pì, ùh jah tam bàu hadai ùh jah dõih 'nah.

13

Apaq Cùh Waiq Dua 'Mù

¹ Tàng ta pì i mangai loq capoch bàu loq adroi, loq mangai loq apô hnoq, èh haq doi teo halac loq biac halac aih ca pì, ² khoi èh teo halac loq biac halac mangai aih doi jah i joq 'nàng, èh mangai aih doi: “Beq bèn lam tiaq wa patìh biac ca 'bài can kiac, aih 'bài kiac pì 'nhòq lah loq 'nì,” ³ apaq tamàng bàu da mangai amòng capoch bàu loq adroi, loq mangai loq apô hnoq aih, ma jah 'màng aih Chuaq Boc Plình pì 'bàt thù pì, waq ca loq pì i òiq ca manoh loq iu Chuaq Boc Plình da pì ùh? ⁴ Pì phai tiaq Chuaq Boc Plình da pì, loq yùq crè ca Haq, wèq òiq bàu thê da Haq, tamàng bàu Haq doi, patìh ca Haq wa hloi hloi òi haten ca Haq. ⁵ Pì phai jêh đac mangai amòng capoch bàu loq adroi wa mangai anoi paro apô, taiq haq khoi parông pì tajraq hlài ca Chuaq Boc Plình pì, aih Boc Plình ma khoi 'nong pì loh khoi ca gùng Aicàp wa rõt hlài pì enh hnem broq hapõng dích. Wì haq padô 'nùt pì loh khoi ca trong ma Chuaq Boc Plình pì khoi thê pì lam. Taiq 'màng aih pì phai jêh đac biac ngang dù aih òi ta'ne pì.

⁶ Tàng oh daq pì, con calô pì, con cadrì pì, mai pì, loq bua ma òiq jaq da pì parông pì nòi hlèp doi: “Beq bèn lam patìh biac 'bài can kiac,” ma pì loq boc yaq pì ùh lah loq 'nì, ⁷ aih 'bài can kiac da mangai jàn òi dudan, haten loq hangai ca pì, enh gùng taneh pah cô trùh gùng taneh pah

tau, ⁸ èh pì apaq tiaq haq, apaq tamàng haq, apaq tadroq manoh xa-öch, gagè loq bahlèp haq. ⁹ Mahaq pì phai yöch manoh joq 'nàng jêh đac haq. Cla tì pì phai broq adroi đòiq jêh đac, hi khoi atìq èh tì đìq ca jàn. ¹⁰ 'Màng aih, pì phai tèm hmu broq ca haq cachit, taiq haq chaq trong baxrùq pì lam hangai ca Chuaq Boc Plình pì ma 'nong pì loh khoi ca gùng Aicàp, aih nòi broq hapõng dích. ¹¹ 'Màng aih đìq ca jàn Is-ra-ên hìa biac aih wa crè yùq, pì i cabô hùa broq biac ngang dù aih hòm.

¹² Tàng pì tàng bàu anoi hlài ta mòiq phôq Chuaq Boc Plình pì ma am pì ới, ¹³ i 'bài mangai ngang dù ta phôq yòng padô alúan jàn phôq aih xam bàu creo doi: “Beq bèn lam patìh biac 'bài yiang” ma pì ùh lah loq 'nì, ¹⁴ èh pì phai ti chaq, bòch tìn, bòch chaq ma geo haq. Tàng biac wì anoi aih i joq 'nàng, wa biac 'mèq 'màng aih khoi broq ta'ne pì, ¹⁵ èh pì phai jêh đac jàn phôq aih xam chang gùm, aih jêh đac đìq đõng mangai wa ngè aban ta phôq aih. ¹⁶ Khoi èh pì phai gop đõng cùng hang ta phôq 'ràng đòiq 'ne phôq, bừa cùng hang wa phôq aih broq ngè tadreo bừa dèch am ca Chuaq Boc Plình pì. Phôq aih hloi hloi wìa nòi raliang ralac, pì jah broq hlài hòm. ¹⁷ ùh mòiq ngai leq jah yöch ngè cleq đàng ca jêh đac, đòiq Chuaq Boc Plình pì jah tawih enh can nòih Haq, èh xa-öch ca pì, broq ca pì jah loh bəc tam tìa troi Haq khoi pachac ca boc yaq pì, ¹⁸ wa tàng pì tamàng bàu Chuaq wa loq đì tiaq rìm bàu thê da Haq ma au anoi hlài ca pì hì cô, wa broq đìq ca biac troq enh ngìa ca Chuaq Boc Plình pì.

14

Dahwèq Caq Lem Hreo wa ùh Lem Hreo

¹ Pì con caiq da Chuaq Boc Plình pì, apaq cat dèh akia cla, loq got xac jang cadôh gàu jò i mangai cachit. ² Ma

jah 'mang aih, pì jàn hadròih am ca Chuaq Boc Plình pì. Chuaq khoi ràih pì ta òiq ca jàn ta crõng taneh, waq ca pì broq jàn crài da Haq.

³ Apaq caq ngè cleq ma ramòt. ⁴ Cô ngè jam pì jah caq: 'bo, trìu, bubi, ⁵ jõi, jìu ragiang, jìu calô, bubi brì, bubi calô, kêh wa trìu wang. ⁶ Ngè leq i cachop pah baiq wa loq tacai òiq jah caq jam. ⁷ 'Bài ngè loq tacai mahaq cachop ùh lah baiq: lõcđa, padòng rôm, tajõc, aih ùh lem hreo. ⁸ Chùà hadai, ma jah 'mang aih haq i cachop pah baiq, mahaq ùh loq tacai. Aih ùh lem hreo ca pì, apaq caq jam ngè aih wa apaq òùng trùh hanang wì haq.

⁹ Ngè leq òi ta diac i miang wa cachep pì jah caq, ¹⁰ mahaq ngè leq ùh i ca miang wa ùh i cachep, aih ùh lem hreo ca pì, èh ùh jah caq.

¹¹ Pì jah caq chìm leq lem hreo. ¹² Mahaq cô 'bài chìm ùh jah caq: cliang, cliang kèn, cliang diac raxìq, ¹³ cliang gòh, cliang gam wa rìm hiniq cliang ma 'noi, ¹⁴ òiq hiniq chìm ac, ¹⁵ chìm ðađiù, chìm da-ôh, chìm diac raxìq wa rìm hiniq chìm cliang ma 'noi, ¹⁶ da-ôh 'yoh, da-ôh càn, da-ôh taboc, ¹⁷ chìm hacùng càn, cliang kèn, chìm cli coc diac raxìq, ¹⁸ chìm cli coc, chìm yiac, chìm tèn panài wa racàt.

¹⁹ Rìm ngè 'yêq loq pan, aih ùh lem hreo ca pì, ùh jah caq. ²⁰ Pì jah caq rìm chìm lem hreo.

²¹ Pì ùh jah caq jam ngè cachit ðeh. Pì jah am ngè jam aih ca mangai jàn 'noi ta phòq pì òòiq haq broq jam caq, loq pì jah tech ngè jam aih ca mangai Diac 'noi, ma jah 'mang aih pì jàn hadròih da Chuaq Boc Plình pì.

Pì apaq pai jam bubi con ta diac tôh miq haq.

²² Rìm hanam pì apaq hèt ca bìac ðèch am 'bac mòiq phàn mòiq jàt dahwèq caq pì ma abroq loh. ²³ Pì phai 'ràng òiq dahwèq aih ta nòi cùh waiq Chuaq Boc Plình khoi pajaq ràih, hi khoi caq ti aih òòiq broq hiniq Haq

'ngah 'ngai. Mòiq phàn mòiq jàt, aih dahwèq da 'mau mì, alac neo, dầu ôliu wa con ramua calô da calùh 'bo wa trùu, 'màng aih jah broq am ca pì loq iu crè Chuaq Boc Plình pì. ²⁴ Jò Chuaq Boc Plình pì khoi am xôq ramôt ca pì, tàng trong lam hangai, pì ùh nui wê 'ràng dahwèq mòiq phàn mòiq jàt trùh, taiq nòi Chuaq Boc Plình pì ma ràih òiđiq hiniq Haq, aih hangai ca pì, ²⁵ èh pì jah halih ngè aih yôc 'bac, wê 'bac cô ta tì, lam trùh ta nòi Chuaq Boc Plình pì ma khoi ràih. ²⁶ Hi khoi pì jah yôc 'bac aih halih yôc cleq pì ma enh, 'bo, loq trùu, alac loq ngè ôq ma 'noi, aih ngè leq cla pì ma enh. Pì jah caq ôq ta aih jang ngia Chuaq Boc Plình pì, broq lem bùi dèh ti cadraq. ²⁷ Apa q hèt ca mangai Lêwi ma ôi ta phôq pì, ma jah 'mang aih, wì haq ùh i ca phàn cleq, hadai ùh i ca xôxech leq pajùm ti pì.

²⁸ Lùch piq hanam, pì phai yôc mòiq phàn mòiq jàt dahwèq da hanam aih òiđiq ta phôq cla, ²⁹ òiđiq am ca mangai Lêwi, taiq wì haq ùh i ca phàn cleq loq xôxech leq pajùm ti pì, mangai jàn 'noi, mangai lac, mangai hadrô ôi ta phôq pì, hadai jah trùh caq panàc, waq ca Chuaq Boc Plình pì am xôq ramôt ca rìm bìac tì pì ma khoi broq.

15

Hanam Cađac Dòih

¹ Trùh òiđiq rìm tapèh hanam, pì phai broq hanam cađac dòih. ² Cô trong da bìac cađac dòih: Òiđiq ca cra q dòih phai cađac dòih am dèh ca mangai jàn Yothai q. Wì haq ùh khòh bòch dòih ca mangai oh daq, loq mangai haten hatia, taiq khoi trùh jò da Chuaq òiđiq cađac dòih. ³ Pì jah bòch dòih ca mangai Diac 'noi, mahaq ùh jah bòch dòih ca oh daq cla pì. ⁴ Mahaq nòi pì, ùh khòh i mangai pabôn, ma jah 'màng aih Chuaq am xôq ramôt ca pì ta gùng Haq ma am ca pì broq xôxech; ⁵ tàng pì panim tamàng òiđiq tìaq bàu da Chuaq Boc Plình pì, wa broq tìaq òiđiq ca bàu thê au ma thê

pì hì cô. ⁶ Ma jah 'màng aih Chuaq Boc Plình pì jah am xôq ca pì, tìah troi Haq khoi rùp bàu. Pì jah am bàc 'bac wai ca bàc Diac 'noiç, mahaq cla pì ùh bòch wai da Diac leq; pì jah wèq cwìang bàc Diac, mahaq 'bài Diac aih ùh jah wèq cwìang pì.

⁷ Tàng ta phòq leq da gùng Chuaq Boc Plình pì ma padon am ca pì, i oh daq pabônñ òi ti pì, èh pì apaq cadoq manoh loq amùc ca oh daq aih. ⁸ Mahaq phai bùi manoh am ca mangai ma bòch òò òiç ca ngè leq mangai aih ma nhet. ⁹ Phai wèq dađeh oq, yùq loq i biac hèm 'mèq ta manoh pì, hèm: “Hanam tapèh, aih hanam ca'naih dòih ten trùh,” yùq mat pì ùh xa-öch dèh ca oh daq pa, ùh jùp òò wì haq cleq, èh wì haq creò ca Chuaq biac da pì, pì ep pòq tôiq. ¹⁰ Pì phai jùp òò am ca haq wai, apaq am tiaq manoh ùh loq enh, ma jah 'màng aih taiq nen aih, Chuaq Boc Plình pì jah am xôq ca rìm biac abroq da pì. ¹¹ Ma jah 'màng aih jò leq xôq i mangai pa ta gùng pì, dài haq au ma jah thê pì: phai bùi manoh dèh ca oh daq ma pa òi ta gùng pì.

¹² Tàng mòiq ngai da oh daq pì mangai Yothaiç, ùh kè gu calò loq gu cadrì 'bìq tech ca pì, èh jah patìh ca pì trom tadràu hanam, mahaq hanam ma tapèh pì phai ca'naih haq. ¹³ Jò pì ca'naih haq, apaq òòiq haq loh lam tì dech, ¹⁴ mahaq pì phai am ca haq ngè leq ta calùh ngè aban pì, loq dahwèq caq ta xàn len 'mau pì, loq diac nho ta hèm hadroch diac nho pì, aih am ca haq 'bài ngè tiaq Chuaq Boc Plình pì ma khoi am xôq ramòt ca pì. ¹⁵ Phai hmàng hlài beq, pì khoi broq hapõng dích ta gùng Aicàp, wa Chuaq Boc Plình pì khoi rõt hlài pì, taiq nen aih, hì cô au thê pì broq biac cô.

¹⁶ Mahaq tàng mangai hapõng pì doi: “Au ùh waq lam,” ma jah 'màng aih haq loq waq ca pì wa cadraq hnem pì, lem bùi patìh dech ca hnem pì. ¹⁷ Èh pì phai yõc mem hin,

pàc don haq, 'màng aih haq jah broq hapǒng pì hloi hloi.
Pì hadai broq 'màng aih ca hapǒng cadrì.

¹⁸ Pì apaq trap manoh ùh enh ca'naih haq, ma jah 'màng aih haq patìh ca pì tadràu hanam, cùng baha haq bu dàng mòiq 'ne cùng da mòiq ngai abroq cùng, 'màng aih Chuaq Boc Plình jah am xôq ramǒt ca pì ta rìm biac pì abroq.

¹⁹ Pì phai lah crài loh hadròih am ca Chuaq Boc Plình pì rìm toq con ramua ma calô, da 'bo wa trìu pì. Apaq abèq con ramua calô da 'bo. Apaq pǒt xàc con ramua calô da trìu pì. ²⁰ Rìm hanam, pì wa cadraq pì jah caq ngè aban aih jang ngìa Chuaq Boc Plình pì, jang nòi Haq ma ràih. ²¹ Mahaq tàng haq i xit cleq, cwê, ùh xau, loq i biac 'mèq ma 'noi, èh apaq am haq ca Chuaq Boc Plình pì. ²² Pì phai caq haq ta phôq cla. Mangai ùh lem hreo wa mangai lem hreo diq jah caq tìah ca caq jìu ragiang, loq jǒi. ²³ Pì apaq caq mahem haq, mahaq phai ùc đac mahem tìah ca ùc diac.

16

Lè Lam Cwa; Lè 'Bài Tàng; Lè Hapom ǒi Đò

¹ Pì phai broq Lè Lam Cwa da Chuaq Boc Plình pì, khê Abip, ma jah 'mang aih ta khê aih Chuaq Boc Plình pì ma 'nong pì loh khoi ca gùng Aicàp jò damang. ² Jang nòi Chuaq ma ràih òdiq hiniq Haq ǒi, pì phai yǒc trìu ta calùh wa 'bo ta calùh, am broq Lè Lam Cwa, ca Boc Plình pì beq. ³ Ta hì Lè Lam Cwa apaq caq 'benh tah blo trom tapèh hì. Pì phai caq 'benh ùh tah blo, aih 'benh da biac chiuq nan xa òdiq pì hmàng diq ca 'nhòng rìh dađeh, pì loh khoi ca gùng Aicàp, ma jah 'màng aih pì khoi dahôiq loh khoi gùng aih. ⁴ Trom tapèh hì aih ùh jah i blo ta hnem pì loq ta gùng pì, èh jam broq tadreo jò chiù hì ma mòiq, apaq òdiq trùh xroq atìq.

⁵ Pì ùh jah am tadreo da Lè Lam Cwa ta mòiq phôq leq Chuaq Boc Plinh pì ma am ca pì, ⁶ mahaq toq ta nòi leq Chuaq Boc Plinh pì ma ràih òòiq hiniq Haq òi, aih nòi pì phai broq Lè Lam Cwa jò chiu khoi ca mahi bu clih, wop troq jò pì ma loh khoi gùng Aicàp. ⁷ Pì phai bùh jam aih wa caq ta nòi Chuaq Boc Plinh pì ma ràih am, hi khoi xroq atiq pì phai hlài dèh ta traiq. ⁸ Trom tadràu hì pì phai caq 'benh ùh tah blo, mahaq hì ma tapèh, phai i mòiq hì lè càn caiq tagop hlài òòiq cùh waiq Chuaq Boc Plinh pì. Pì ùh jah broq biac cleq hì aih.

⁹ Enh hì pì baxèm gat 'mau, pì phai rèn trùh tapèh tùang. ¹⁰ Hi khoi pì broq Lè Hiniang 'Bài Tùang ca Chuaq Boc Plinh pì, ta tì cla 'ràng am ngè tadreo to am, tiaq jaq Chuaq pì am xôq ramõt ca pì. ¹¹ Cla pì, con calô, con cadrì, hapõng calô, hapõng cadrì, mangai Lêwi òi ta phôq pì, tamoi jàn 'noiç, mangai lac wa mangai hadrô òi ti pì, òiq jah lem bùi jang nòi Chuaq Boc Plinh ma ràih òòiq hiniq Haq òi. ¹² Pì phai bahmàng ca dađeh khoi broq hapõng òich ta gùng Aicàp, wa phai wèq dađeh broq tiaq òiq trong ranenh cô.

¹³ Jò pì khoi gop dahwèq da xàn len 'mau wa plì khoi padit gèh, khoi èh phai broq Lè Hapom Òi Đò trom tapèh hì, ¹⁴ èh cla pì, con calô wa con cadrì pì, hapõng calô wa hapõng cadrì, mangai Lêwi, tamoi jàn 'noiç, mangai lac wa mangai hadrô jah lem bùi wa broq lè. ¹⁵ Trom tapèh hì pì phai wèq lè cô am ca Chuaq Boc Plinh pì, jang nòi Chuaq Boc Plinh pì ma ràih am. Ma jah 'màng aih Chuaq Boc Plinh pì jah am xôq ramõt ca pì wa rìm biac abroq da tì pì, hi khoi pì jah lem bùi gèh tôm.

¹⁶ Mòiq hanam piq yàng, rìm ngai gu calô ta pì phai trùh cùh waiq Chuaq, Boc Plinh pì jang nòi Haq ma ràih, aih jò Lè 'Benh ùh Tah Blo, Lè Hiniang 'Bài Tùang, wa Lè Hapom Òi Đò. Wì haq apaq trùh tì dech cùh waiq Chuaq. ¹⁷ Rìm

ngai calô jah dèch am dèh ngè leq cla ma i, tiaq xôq ramòt Chuaq Boc Plình ma am ca pì.

¹⁸ Pì phai ràih mangai tồc broq mangai hadrah ta dìq phôq Chuaq Boc Plình pì ma am ca pì. 'Bàì mangai hadrah aih jah hadrah jàn tiaq trong ta-atoq. ¹⁹ Pì apaq broq tawech ca biac ta-atoq, apaq gen ca'nìh mangai leq, hadai da mangai ta-atoq ùh jah nhàn cùng rồt manoh, ma jah 'màng aih yùq rồt manoh broq ca mangai khôn rabiaq ùh xau mat, wa broq daxù ca bàu da mangai ta-atoq. ²⁰ Pì phai tiaq biac ta-atoq ma gèh tòm oq, ðòi q pì jah rìh wa nhàn yồc gùng Chuaq Boc Plình pì ma am ca pì.

²¹ Ùh jah pa'nàng jrang dua 'mù cadrì A-sê-ra yòng kenh ca'bống tadreo da Chuaq Boc Plình pì. ²² Hadai apaq broq mòiq toq jrang cùh waiq xam hmu, taiq Chuaq Boc Plình da pì git ca dìq ngè aih.

17

Bìac Hadrah Jao Am ca Pajàu Boc Plình

¹ Pì ùh jah am ca Chuaq Boc Plình pì 'bo calô loq trùu i teo xit, ùh hrồc hinìq cleq clài, taiq aih bìac ramòt ca Chuaq Boc Plình pì.

² Tàng ði ta'ne pì, ta mòiq phôq leq Chuaq Boc Plình ma am ca pì, i mòiq ngai gu calô loq gu cadrì broq biac dù jang ngìa Chuaq Boc Plình pì, tiaq trong ùh troq biac wêh jao da Haq, ³ lam patìh biac wa cùh waiq 'bài can kiac, mat mahì, mat khê, loq dìq ca 'bình plình, biac Au ùh thê, ⁴ jò pì khi jah loq ca biac aih, hi khi pì phai ti bòch ma geo, tàng bìac wì ma doi aih joq 'nàng, 'màng aih khi i mòiq biac ramòt ta Is-ra-ên, ⁵ pì phai 'ràng gu calô loq gu cadrì khi broq biac dù aih trùh jang 'mang phôq, tèm hmu trùh cachit. ⁶ Tiaq bàu da baiq loq piq ngai anoi hlài, men jah hadrah jêh đac mangai ma đang ca cachit, mahaq tang mòiq ngai anoi hlài, ùh jah hadrah jêh đac mangai aih. ⁷ 'Bàì mangai

anoi hlài phai mangai baxèm tèm hmu ca haq, khoi ca aih òiq ca jàn hadai wiang tèm òòiq broq ca haq cachit. 'Màng aih pì jah òòih ðac biac ngang ðù loh khoi ca pì.

⁸ Jò leq ta hnem hadrah ta phòq pì i biac xa ca pì tình, biac jêh cachit mangai, biac takian hadrah, loq biac broq loh habau, èh pì phai yòng lam trùh jang nòi Chuaq Boc Plình pì ma padon ràih am. ⁹ Èh pì phai lam trùh pajàu da hadròng hadrech Lêwi, loq mangai broq cwan tình hiniq 'nhòng aih, òòiq bòch wì haq, èh wì haq jah pa'noh ca pì loq tình hadrah biac aih 'màng leq. ¹⁰ Pì phai broq tiaq troi bàu wì haq hnài pa'noh ca pì jang nòi Chuaq hi padon ràih am; wa pì phai wèq ðaðeh ca broq tiaq rìm bàu hnài da wì haq. ¹¹ Pì phai broq tiaq bàu ranenh wì haq ma hnài am, wa biac tình hadrah wì haq anoi 'noh, apaq wìh pah 'ma loq wìh pah 'ngeo, loq cađac biac wì haq ma hnài. ¹² Mangai leq caq òi loq catèh, ùh waq iu tiaq pajàu ma patih Chuaq, loq ùh iu tiaq bàu cwan tình hiniq, èh mangai aih ep cachit, 'màng aih pì jah xùt ðac biac ngang ðù khoi ca Is-ra-ên. ¹³ Èh òiq ca jàn Is-ra-ên jah tamàng biac aih wa loq crè, pi hùa lam tiaq biac loq catèh hòm.

Bàu Ranenh Bùa Phai Dì Tiaq

¹⁴ Jò pì khoi jah mùt ta gùng Chuaq ma am ca pì, jah nhàn yóc wa òi ta gùng aih, tàng pì doi: “Nhèn yóc mòiq ngai tọc broq bùa wèq cwìang nhèn, tìah ca 'bài jàn 'noi q ma òi dudan ca nhèn.” ¹⁵ Èh pì joq 'nàng yóc mòiq ngai tọc broq bùa ma Chuaq Boc Plình pì ràih am, aih mòiq ngai ta oh ðaq pì, tọc broq bùa wèq cwìang. Apa q yóc mangai Diac 'noi q tọc broq bùa, aih mangai ùh xài oh ðaq pì. ¹⁶ Mahaq bùa aih ùh jah waq ca i bàc axêh, hadai apa q taiq enh bàc tam axêh èh 'nong jàn wìh hlài gùng Aicàp yóc axêh, ma jah 'màng aih Chuaq khoi doi: “Pì ùh jò leq wìh hlài trong aih hòm.” ¹⁷ Bùa hadai ùh jah yóc bàc toq mai, yùq wì loq

'nong bùa lam lac trong, hadai ùh jah gop yǒc bàc wang
'bac am ca dađeh.

¹⁸ Bu tǒc gèq bùa, haq phai achih hlài am ca dađeh
bàu ranenh cô enh ngĩa ca 'bài pajàu da hadròng hadrech
Lêwi. ¹⁹ Cwìang sech aih phai ǒi hloi ti bùa, lùch ca 'nhòng.
Bùa phai đǒc sech aih đòiq axràm loq iu crè Chuaq Boc
Plinh, wa wèq dađeh ca broq tiaq dìq bàu da ranenh cô,
wa dìq trong ranenh hnài cô, ²⁰ đòiq manoh bùa ùh hìaq
loq catèh, wih pah 'ma, loq pah 'ngeo cađac bàu thê cô,
waq ca bùa wa con xau haq jah wèq cwìang dùnh ta'ne
jàn Is-ra-ên.

18

Phàn Dahwèq Caq da Mangai Lêwi

¹ 'Bài pajàu Boc Plinh xinoi Lêwi, wa dìq ca hadròng
hadrech Lêwi ùh i ca phàn, hadai ùh i ca xǒxech pajùm
ti Is-ra-ên. Wì haq jah caq 'bài ngè tadreo büh xam ùnh
ca Chuaq, wa cùng hang Haq đòiq wì ban dađeh. ² 'Màng
aih, wì haq ùh i ca phàn xǒxech ta'ne oh daq cla. Chuaq
raq cùng hang da wì haq, tìah troi Haq khi rùp bàu wì.

³ Jò i mangai dèch am ca Chuaq 'bo loq con trùu, 'bài
pajàu Boc Plinh jah i cwìang yǒc: plêh, tabǒc wa cliac haq.
⁴ Pì phai am ca mangai pajàu 'mau mì baxèm, alac ma neo,
dàu wa xàc trùu got yàng baxèm. ⁵ Ma jah 'màng aih Chuaq
Boc Plinh pì khi rài h yǒc Lêwi wa hadròng hadrech haq ǒi
ta dìq hadròng hadrech pì, đòiq wì haq wa 'bài con calô wì
haq canòm ca hiniq Chuaq hloi hloi yòng patìh enh ngĩa
ca Boc Plinh.

⁶ Tàng i mòi q ngai, mangai Lêwi enh cađac dèh phòq
haq ma 'nang ǒi ta Is-ra-ên ma lam trùh nòi Chuaq ma
rài h, mangai aih i cwìang lam jò leq haq enh, ⁷ ǒi ta aih haq
hadai jah canòm ca hiniq Chuaq Boc Plinh haq, patìh biac
troi 'bài oh daq, mangai Lêwi ma yòng gòm ǒi jang ngĩa

Chuaq Boc Plình. ⁸ Mangai aih hadai jah axong dahwèq caq ta-atoq dèh ca oh daq, 'nhac ca haq khoi jah nhàn phàn da 'bac tech cùng hang dèh da cadraq.

⁹ Jò pì khoi mùt ta gùng Chuaq Boc Plình pì ma am ca pì, apaq tiaq dua biac 'mèq 'mac da mangai jàn òi ta gùng aih.

¹⁰ Òi ta 'ne pì, apaq i cabô 'ràng dèh con calô loq con cadrì bùh ta ùnh. Apaq i pajàu ngan plình anoi 'noh biac adroi, pajàu anoi ca can kiac, mangai paro biac bahian, pajàu 'nùt loq pajàu creo can kiac, ¹¹ ùh jah pagiang, mangai creo ca mahua mangai cachit, mangai anoi ca yiang dù, loq mangai creo atôc mahua mangai cachit. ¹² Ma jah 'màng aih Chuaq ramòt ca mangai broq biac 'màng aih, taiq biac ramòt aih dài Chuaq Boc Plình pì èh hnan đac mangai jàn loh khoi jang ngĩa pì. ¹³ Pì phai i manoh ùh jah trech enh ngĩa ca Chuaq Boc Plình pì.

¹⁴ Ma jah 'màng aih mangai jàn pì padon hnan đac khoi lam tiaq trong pajàu anoi ca can kiac wa pajàu ngan plình anoi 'noh biac adroi, mahaq phàn pì, Chuaq Boc Plình pì ùh am pì broq 'màng aih. ¹⁵ Òi ta 'ne oh daq pì, Chuaq Boc Plình pì jah 'noh am mòiq ngai, mangai capoch thai Boc Plình troi au. Pì phai tamàng bàu haq. ¹⁶ Aih raq biac pì khoi xìn Chuaq Boc Plình pì ta Hôrêp hì tagop: Waiq xìn nhèn apaq tàng bàu Chuaq Boc Plình nhèn hòm. Apaq òi nhèn hnoq ùnh càn cô hòm, yùq nhèn loq cachit.

¹⁷ Jò aih Chuaq doi ca au: “Wì haq khoi capoch troq.

¹⁸ Èh Au 'noh am mòiq ngai, mangai capoch thai Boc Plình troi ìh, òi ta 'ne jàn pì. Au tah am bàu Au òi ta hacùng haq, èh haq capoch hlài ca wì haq rìm biac Au ma thê. ¹⁹ Tàng i mangai leq ùh iu bàu Au nhò mangai capoch thai Boc Plình canòm ca hiniq Au capoch, èh mangai aih 'bìq cla Au ta 'mòq tôiq. ²⁰ Mahaq tàng I mangai leq taiq biac catèh haq capoch đeh, capoch biac loq adroi Au ùh thê capoch,

loq haq canòm ca hiniq 'bài can kiac hi anoi loh, mangai aih phai cachit."

²¹ Tàng pì hèm ta manoh doi: "Broq 'màng leq bèn ma loq ca bàu leq bàu da Chuaq?" ²² Jò mangai capoch thai Boc Plình canòm ca hiniq Chuaq, mahaq bàu haq capoch aih ùh xit, bàu haq aih ùh xài bàu da Chuaq. Mangai aih taiq biac catèh haq capoch ðeh. Apa q crè ca haq.

19

'Bài Phôq Amot

¹ Jò Chuaq Boc Plình pì khoi jêh ðac mangai jàn da gùng Haq ma am ca pì, èh pì khoi hnan ðac wì wa khoi òi ta 'bài phôq wa hnem wì haq, ² èh pì phai ðòiq crài piq toq phôq òi ta 'ne gùng Chuaq Boc Plình pì ma am ca pì. ³ Pì phai lah broq piq phàn taneh da gùng Chuaq Boc Plình ma am ca pì broq xôxech. Aih nòi ðòiq ca mangai troq lò jêh mangai jah mot òi ðò ta aih.

⁴ Cô trong ranenh pì phai broq tiaq am ca mangai troq lò jêh mangai mot òi ðò ðòiq jah rìh. Tàng mangai leq taiq troq jêh dèh bua cachit, ùh i ca biac tagit ca dabau enh adroi. ⁵ Patìah, tàng mangai aih lam dèh ti bua mùt ta rôm coh long ùnh, haq dèch chòng cau long, èh pla chòng dahlôi troq bua haq, broq ca bua haq cachit, èh haq jah cadàu mot ta mòiq phôq ta piq phôq aih ðòiq jah rìh. ⁶ Tàng haq ùh amot, mangai chaq jêh chao nòih hnan tiaq mangai ma troq lò jêh cachit ca mangai, mahaq trong lam trùh ta plài amot ðò hangai hrìn, èh mangai chaq jêh chao tiaq tem haq jêh mangai aih cachit, 'nhac ca mangai aih ùh ðang cachit, mahaq enh adroi wa haq ùh tagit cleq ca dabau. ⁷ Taiq 'màng aih au ma jah thê pì lah ðòiq piq toq phôq òi ðeh crài.

⁸ Tàng Chuaq Boc Plình pì pèh parùng acang taneh diac pì tìah troi Haq khoi rùp bàu ca boc yaq pì, wa am ca pì

gùng Haq ma rùp bàu am ca boc yaq pì, ⁹ wa tàng pì wèq dađeh broq tiaq bàu thê au ma doi ca pì hì cô, aih loq waq ca Chuaq Boc Pình pì, hloi hloi lam tiaq trong Haq, èh pì jah lah tam piq toq phôq hòm 'mùt ti piq toq phôq ma adroi, ¹⁰ Pì phai broq 'màng aih waq ca mahem ùh i ca tôiq, ùh ta-ùc ta'ne gùng Chuaq Boc Pình pì ma padon am ca pì broq xôxech wa pì ùh hìaq i tôiq taiq mahem ta-ùc aih.

¹¹ Mahaq tàng mangai leq git dèh ca bua ma òi haten, chaq trong hi jêh đac dèh bua cachit, hi khoi cadàu lam mot ta phôq amot aih, ¹² èh wì gu craq da phôq da mangai aih, phai thê lam dùì haq loh khoi enh phôq amot aih, 'mùt haq ta tì mangai jêh chao đòiq haq chiuq cachit đac. ¹³ Pì apaq xa-öch ca haq, mahaq pì phai jêh đac mangai 'màng aih, đòiq ta Is-ra-ên ùh i ca mangai pòq tôiq jêh đac mangai ma ùh pòq tôiq cleq, èh pì men jah xôq ramöt.

Ranenh da Acang Taneh

¹⁴ Jò pì trùh ta gùng ma Chuaq Boc Pình pì am ca pì, apaq 'nhac cõc acang taneh da mangai haten hatia ca pì ma boc yaq 'nhòng adroi khoi tàp đòiq acang xôxech ma pì jah nhàn yõc.

¹⁵ Mòiq ngai yòng anoi hlài ùh tòm nen ta'mòq tôiq ca mangai leq, ùh kè ca biac dù, tôiq lòi leq mangai ma khoi broq ùh troq, ma haq tiaq bàu da baiq loq piq ngai anoi hlài, èh men jah ta'mòq tôiq.

¹⁶ Jò i mòiq ngai capoch 'nùt yòng takian ca mòiq ngai 'noi q doi haq khoi broq tôiq, ¹⁷ èh baiq ngai i biac tarahen ca dabau phai yòng gòm jang ngia Chuaq, yòng ngia 'bài pajàu wa cwan tình hiniq 'nang broq biac 'nhòng aih. ¹⁸ 'Bài cwan tình hiniq phai ngan hlài ma geo, tàng hnoq mangai anoi hlài cô mangai capoch jõng, khoi capoch ùh troq dèh ca oh daq, ¹⁹ èh pì phai broq ca haq troi haq khoi enh broq dèh ca oh daq, 'màng aih pì jah don đac biac dù

claih khoi ca pì. ²⁰ Phàn 'bài mangai 'noi q hìa ca bìac aih jah loq crè yùq, èh wì ùh hùà broq bìac ngang dù 'màng aih òi ta'ne pì hò m. ²¹ Pì apaq xa-õch: can rih ðèn can rih, mat ðèn mat, hanenh ðèn hanenh, tì ðèn tì wa jènh ðèn jènh.

20

Ranenh Da Bìac Tajêh Poh

¹ Jò leq pì loh tajêh ca wì ma git ca pì, hnoq axêh, xê axêh wa lình yi bàc ca pì, èh apaq crè, ma jah 'màng aih Chuaq Boc Plình pì, ma khoi 'nong pì loh khoi ca gùng Aicàp jah òi hloi ti pì. ² Jò ten tajêh, pajàu Boc Plình jah cadiang lam adroi, doi ca jàn: ³ “Òi Is-ra-ên, tamàng beq! Manàiq cô pì ten tajêh. Apa q yùq crè, loq tarit wa apa q ramòt ca wì haq, ⁴ taiq Chuaq Boc Plình pì, Haq lam pajùm ti pì, thai pì jêh wì ma git ca pì wa ðõih ðèch pì.”

⁵ Jò aih, 'bài cwan phai bòch jàn: “Cabô neo broq hnem ma 'nhòq broq lè ðèch am ca Chuaq? Hlài ðèh ta hnem beq, yùq loq cachit nòi tajêh, hi khoi mòiq ngai 'noi q jah tõi òi ðeh ta hnem aih. ⁶ Cabô i pìt mòiq wùan nho 'nhòq kech pli? Hlài beq, yùq loq cachit nòi tajêh, hi khoi mangai 'noi q jah kech ðeh yõi pli nho aih. ⁷ Cabô khoi lam capoch mai mahaq 'nhòq ban? Hlài beq, yùq loq cachit nòi tajêh, hi khoi mangai 'noi q ban ðeh gù cadrì aih.” ⁸ 'Bài cwan phai doi hò m: “Cabô mangai loq yùq crè? Hlài beq, ðòiq 'bài bua ma hadai broq lình ùh hìaq loq yùq crè.” ⁹ Atiq ca jò 'bài cwan hêq ca anoi, èh wì phai yõi 'bài mangai broq gàu ca cwung ðòiq.

¹⁰ Jò pì trùh haten mòiq phòq ðòiq jêh, adroi ca jêh, pì phai bòch hatroq ca wì haq. ¹¹ Tàng phòq aih lènh wa pèh 'mang ca pì, èh ðiq ca jàn phòq jah broq hapõng wa patih ca pì. ¹² Mahaq tàng phòq aih ùh waq hatroq, mahaq tajraq hlài ca pì, jò aih pì jah tõi dudan phòq aih. ¹³ Jò

Chuaq Boc Plình pì jah am wì haq ca pì, hi khoi pì jêh đac đong gu calô xam chang gùm. ¹⁴ Mahaq pì phai gop đong gu cadrì, wì 'yoh, ngè aban wa rìm ngè leq ma òi ta phôq wì, aih ngè pì ma blah yôc. Pì jah yôc ngè blah da wì git ca pì ma Chuaq Boc Plình pì ma am ca pì. ¹⁵ Pì phai broq 'màng aih toq ca 'bài phôq ma òi hangai ca pì, ùh xài phôq da jàn haten cô.

¹⁶ Mahaq ta 'bài phôq da jàn cô, Chuaq Boc Plình pì ma am ca pì broq xôxech, èh apaq đòiq rìh mòiq toq ngè leq ma loq hihèm. ¹⁷ Pì phai jêh đac đong jàn Hétit, jàn A-mô-rit, jàn Ca-na-an, jàn Pe-rê-xit, jàn Hêwit, jàn Jê-bu-xit, tìah troi Chuaq Boc Plình pì khoi thê, ¹⁸ đòiq wì haq ùh jah hnài pì top dua broq tiaq bìac ramòt wì haq khoi broq wa tadreo ca 'bài can kiac wì haq, èh pì loq i tôiq ca Chuaq Boc Plình pì.

¹⁹ Jò pì tồc dudan mòiq phôq leq dùnh hì đòiq glàm jêh, apaq yôc chòng coh 'bài long da phôq aih, ma jah 'màng aih pì jah caq plì 'bài long aih. Apaq coh, ma jah 'màng aih long òi ta đùng ma xài mangai đòiq pì tồc dudan đòiq jêh 'mòh? ²⁰ Pì jah coh toq 'bài long broq long ùnh, ùh xài long caq plì, hi yôc long broq đôn đòiq jêh phôq ma 'nang tajaq hlài ca pì aih, trùh hloi jò leq wì ta phôq ma hi chiùq thùa èh hi hêq.

21

Tôiq Jêh Mangai Ùh Hnoq Cabô Broq

¹ Jò òi ta gùng taneh Chuaq Boc Plình ma am ca pì nhàn yôc, tàng glàm mòiq hanang mangai 'bìq jêh đac ta đùng, ùh 'nì ca cabô jêh đac, ² èh 'bài gu craq wa mangai tình hiniq phai loh wêh trong hangai enh nòi hanang mangai ma 'bìq jêh đac trùh ta 'bài phôq ma òi dudan ca hanang aih. ³ Khoi èh, 'bài gu craq ta phôq ma ji haten ca mangai ma 'bìq jêh đac, phai rùp mòiq toq con 'bo cadrì, 'nhòq

lah bac long ech, ⁴ 'ràng trùh thòng ùh i cabô abèq loq rai adrech, ta nòi diac hiu, hi khoi ta nòi aih pì wech goh ranǒng con 'bo cadrì aih. ⁵ 'Bàì pajàu Boc Plình, aih con calô Lêwi thia haten, ma jah 'màng aih Chuaq Boc Plình pì khoi ràih wì haq òoìq patìh Haq. Wì canòm ca hiniq Chuaq waiq am xôq ramốt, wa tình hiniq jò jàn takian wa tajêh dabau. ⁶ Òìq òong 'bài gu craq da phôq ỏi ma yi haten ca mangai ma 'bìq mangai jêh đac, phai 'nheo dèh tì enh 'nhèq ca con 'bo cadrì wì ma neo wech goh ranǒng ta thòng diac, ⁷ èh wì haq doi: Tì nhèn ùh i broq ta-ùc mahem cô, wa mat nhèn hadai ùh i hnoq cleq. ⁸ Waiq Chuaq, xìn ìh baxǒng tôiq ca jàn ìh ma khoi rǒt hlài. Xìn apaq ta'mòq tôiq mangai jàn Is-ra-ên da ìh taiq mahem ta-ùc da mangai ùh broq tôiq cô, hi khoi tôiq jêh đac mangai jah baxǒng ca wì haq. ⁹ 'Màng aih, jò pì broq biac lem jang wa lem manoh Chuaq, èh pì claih ca pòq tôiq ca biac mangai cachit ùh i ca tôiq cô.

Ranenh Da Biac Cadraq

¹⁰ Jò leq pì loh tajêh ca mangai git ca pì, jò Chuaq Boc Plình pì am wì mùt ta tì pì, hi khoi pì rùp 'nong wì haq, ¹¹ tàng ta 'bài mangai 'bìq rùp i mòiq ngai gu cadrì lem i mangai enh yǒc broq mai, ¹² èh jah 'nong gu cadrì aih hlài dèh ta hnem. Gù cadrì aih phai got dèh xác gàu wa pốt ca'niah tì. ¹³ Haq hadai phai lêh đac eo haq caxùnh jò 'bìq rùp, wa ỏi trom hnem haq hmoi dèh ca miq baq mòiq khê, khoi ca aih mangai aih jah trùh ti gu cadrì aih, broq ǒng gu cadrì aih, gu cadrì aih broq mai haq. ¹⁴ Atìq ca aih tàng mangai aih pì enh waq ca gu cadrì aih hòm, haq phai ca'naih gu cadrì aih lam, mahaq ùh jah tech haq loq jùq jàm haq tìah ca mangai hapǒng taiq khoi broq camaih ca haq.

¹⁵ Tàng mangai leq i baiq toq mai, mai cô haq loq waq mai tau haq ùh loq waq, wa baiq toq mai dìq xa-ông con am ca haq, mahaq mai haq ma ùh loq waq xa-ông ca haq con ramua calô, ¹⁶ jò haq axong cùng hang am dèh ca 'bài con ramua, haq ùh jah am cùng hang ca con calô da mai haq ma loq waq thai ca con calô da mai haq ma ùh loq waq, ¹⁷ Mahaq mangai aih phai nhàn con calô da mai haq ma ùh loq waq broq con calô ramua axong baiq phàn da haq, ma jah 'màng aih haq padren dèh baxèm da mangai baq, cwàng con ramua jah haq.

¹⁸ Tàng mangai leq i con loq blàq manoh, ùh chiùq dì tiaq bàu dèh miq baq, ùh chiùq tamàng bàu wa haq jò baxa hnài haq, ¹⁹ èh miq baq haq phai rùp haq 'ràng trùh jang ngĩa 'bài gu craq da phôq cla, jang nòi ngo phôq. ²⁰ Miq baq haq jah doi ca 'bài gu craq phôq: “Con ma cô i manoh cadoq cadang, ùh iu bàu ma. Haq toq ham caq wa ôq bù bia.” ²¹ Khoi èh, dìq ca mangai calô ta phôq aih phai tèm hmu òdìq haq cachit. 'Màng aih pì jah cađac biac ngang dù loh khoi enh pì, wa dìq ca jàn Is-ra-ên hĩa loq ca biac aih, èh wì loq crè.

²² Tàng mangai leq khoi broq tôiq đàng ca cachit, èh jêh đac haq, atua haq ta long, ²³ hanang haq apaq atua ta long cadan ca mang, mahaq phai catùh troq hì aih raq, ma jah 'màng aih mangai leq ma 'bìq atua, aih khoi 'bìq Boc Plinh waiq hanip. 'Màng aih pì ùh jah broq amua ca taneh Chuaq Boc Plinh pì ma am ca pì broq xôxech.

22

Ranenh Ma 'Noiq

¹ Tàng pì hnoq 'bo loq trùu da oh daq pì lam lac, pì apaq broq tiah ca dađeh ùh hnoq, pì phai tiaq ahlài am da oh daq pì. ² Tàng oh daq pì ùh ỏi haten ca pì, pì ùh canao loq ca wì haq, èh pì phai 'ràng 'bo loq trùu aih mùt ta hnem pì

trùh jò leq oh daq pì thia chaq, jò aih pì phai am hlài da haq. ³ Pì hadai broq 'màng aih ca lùa, eo yôh, loq rìm ngè leq da oh daq pì ma hnhung. Apa q broq tìah ca dađeh ùh hnoq.

⁴ Tàng pì hnoq lùa loq 'bo da oh daq pì tacro ti trong, apa q broq tìah ca dađeh ùh hnoq, pì phai dèch haq yòng.

⁵ Gu cadrì ùh jah caxùnh eo cwàn gu calô wa gu calô hadai ùh jah caxùnh eo cwàn gu cadrì, ma jah 'màng aih Chuaq Boc Plình ramòt cabô broq bìac aih.

⁶ Jò pì glàm ti trong, loq ta gỏi long, loq ỏi ti 'neq, mòi q toq pù chìm i con loq catap haq, wa can chìm 'nang àm catap loq con, pì apa q yốc hloi can wa con haq. ⁷ Pì phai đòiq miq haq lam, rùp toq con haq, đòiq pì jah xôq ramòt wa jah rìh dùnh.

⁸ Jò pì broq mòi q toq hnem neo, èh phai broq pagia dudan ca cadrong tamang da của hnem, yùq loq i mangai leq ỏi enh của taclìh ta'neq, èh pì phai pòq tòi q ta-ùc mahem da mangai aih.

⁹ Apa q pìt dèh ta wùn nho baiq hiniq adrech, broq 'màng aih èh đìq đống adrech pì ma khoi pìt, loq plì da wùn nho, wìa ùh hadròih.

¹⁰ Apa q ha'mac 'bo wa lùa pajùm mòi q long ech.

¹¹ Apa q caxùnh eo xam bai briang ten alôn wa xàc trìu.

¹² Pì phai broq mòi q toq caxi ta ha'mai rìm mùm da eo yôh ma pì caxùnh.

Ranenh Da Bìac Ta'nèp

¹³ Jò mòi q ngai gu calô khoi yốc mai, caq ỏi ti haq, hi khoi èh git dađac, ¹⁴ takian haq enh ngìa con jàn bìac 'mèq 'mac haq broq, hi doi: “Au yốc con cadrì aih, mahaq jò khoi haten ca haq, au loq haq pi ỏi xriu.” ¹⁵ Jò aih, miq baq con cadrì aih jah yốc wa pa'noh teo ỏi xriu da gu cadrì aih jang ngìa 'bài gu cra q phòq aih, jang nòi 'mang phòq. ¹⁶ Baq

da gu cadrì doi ca 'bài gu craq: “Au am dèh con adrùh ca mangai cô broq mai, mahaq haq git ca con au; ¹⁷ haq takian ca con au doi: ‘Au hnoq con ìh pì òi xriu.’ Mahaq cô teo pa'noh da con adrùh au òi xriu.” Hi khoi miq baq da con cadrì hlèch eo enh dalam da con cadrì aih jang ngìa 'bài gu craq phôq aih ¹⁸ 'Màng aih 'bài gu craq phôq aih rùp òng con cadrì aih blai baxa haq, ¹⁹ wa ep haq jao am 100 hliac 'bac ca baq gu cadrì taiq haq khoi capoch 'mèq ca mòiq ngai òi xriu da Is-ra-ên. Con cadrì aih phai broq mai haq, èh haq pì jah cađac dèh mai òi ca hì òi rìh.

²⁰ Mahaq tàng biac haq ma doi aih joq 'nàng wa con cadrì aih ùh òi xriu, ²¹ èh 'bài gu craq ep 'nong con cadrì lam trùh jang 'màng hnem baq gu cadrì, hi khoi mangai calô ta phôq aih yôc hmu tèm con cadrì aih trùh cachit, taiq gu cadrì aih khoi broq tôiq ngang dù ta Is-ra-ên xam tôiq tango dèh ta hnem baq. 'Màng aih pì jah don đac biac ngang dù khoi ca pì.

²² Tàng glàm mòiq ngai gu calô cùi ti mòiq ngai gu cadrì i òng, èh gu calô wa gu cadrì aih òi ep cachit. 'Màng aih pì jah don đac biac ngang dù khoi ca pì.

²³ Tàng mòiq ngai gu calô glàm mòiq ngai gu cadrì òi xriu khoi rùp bàu yôc òng mòiq ngai gu calô 'noi, hi cùi ti haq, ²⁴ èh pì phai 'nong wa haq loh jang 'mang phôq aih, yôc hmu tèm wa haq cachit, mangai cadrì aih khoi I tôiq taiq haq ùh cachech bàu dèh thê đong ta phôq; tôiq mangai calô taiq khoi broq amùca ca mai mangai haten hatia ca haq. 'Màng aih pì jah don đac biac ngang dù khoi ca pì.

²⁵ Mahaq tàng mangai calô ta òng glàm mòiq ngai cadrì ma khoi rùp bàu yôc òng, èh rùp ep gu cadrì cùi ti haq, èh toq mangai calô raq ma ep cachit. ²⁶ Mahaq apaq broq biac cleq ca cadrì adrùh aih, ma jah 'màng aih haq ùh i broq tôiq đang cachit. Biac cô tìah ca biac mòiq ngai

yòng tajaq dèh ca mangai haten hatìa, èh jêh đac. ²⁷ Ma jah 'màng aih jò mangai calô glàm gu cadrì aih òi ta ðùng, gu cadrì aih khoi cachech, mahaq ùh i cabô lam dõih dèch.

²⁸ Tàng mòiq ngai calô glàm mangai cadrì 'nhòq i òng hi rùp ep mangai cadrì aih cùi ti haq, èh i wì hnoq, ²⁹ mangai calô ma khoi cùi ti gu cadrì adrùh aih, ep am ca baq gu cadrì adrùh aih 50 hliac 'bac, hi khoi gu cadrì aih jah broq mai mangai calô aih. Ma jah 'màng aih taiq mangai calô khoi broq camaih ca gu cadrì aih, èh haq pì jah cađac dèh mai ðiq ca hì òi rìh.

³⁰ Ùh i cabô ma jah yõc mai yang da baq haq, 'màng aih broq dèh ca baq camaih.

23

Mangai Ùh Jah Mùt Ta Tagop Hadròih

¹ Mangai calô leq ma 'bìq padah clêu 'bìq põt lô ùh jah mùt ta tagop hadròih da Chuaq.

² Mangai con tango ùh jah mùt tagop hadròih da Chuaq; hadròng hadrech da haq trùh 'nhòng 10 xôq ùh jah mùt.

³ Jàn Amôn wa jàn Moap ùh jah mùt tagop hadròih da Chuaq, 'nhac ca trùh 'nhòng 10 xôq ùh jah mùt, ⁴ ma jah 'màng aih, jò pì loh khoi ca gùng Aicàp, wì haq ùh 'ràng 'benh wa diac lam ðìh pì ti trong, mahaq wì haq bòch baha Ba-la-am con Bêô, òi Pethò ta Mê-sô-bô-ta-mi, lam trùh waiq hanip pì. ⁵ Mahaq Chuaq pì ùh tamàng bàu Ba-la-am. Haq blòq bìac waiq hanip loh bìac waiq am xôq ramõt ca pì, taiq Chuaq pì loq waq pì. ⁶ Trùh lùch ca 'nhòng pì, apaq waiq ca wì haq jah padròng wa apaq broq hatroq ca jàn cô.

⁷ Apaq ramõt ca mangai Êđôm, taiq wì haq oh daq pì. Hadai apaq ramõt ca mangai Aicàp, ma jah 'màng aih pì khoi lah broq mangai jàn 'noi q rìh ta gùng wì haq. ⁸ Con

xau wì haq xa-ông trùh 'nhòng piq jah mùt tagop hadròih da Chuaq.

⁹ Jò pì 'nong linh loh tajêh poh mangai git ca pì, phai ngan kenh òiq ca biac ngang dù oq. ¹⁰ Tàng ta pì i mangai leq ùh lem hreo taiq haq apô xep, èh mangai aih phai loh enh gùng ca traiq jàn, apaq mùt hlài. ¹¹ Jò chiù mangai aih phai hùm ta diac, hi khoi jò mat mahì bu clìh, haq jah mùt hlài ta traiq jàn.

¹² Pì phai i mòiq nòi crài òi enh gùng ca traiq jàn, aih nòi òòiq pì lam ìch, ¹³ èh pì phai 'ràng mòiq toq ranac chia taneh, jò leq enh lam ìch phai chia trom ta gùng hi hêq, èh catùh hlài. ¹⁴ Ma jah 'màng aih, Chuaq lam hlài ta'ne nòi òòiq traiq jàn pì, òòiq wèq ban wa dõih dèch pì wa am ca pì jah ta'blêq ca mangai ma git ca pì, 'màng aih, nòi òòiq traiq jàn pì phai hadròih. Haq ùh khòh hnoq biac amùa leq ta nòi pì, yùq Haq tawìh crõng ca pì.

¹⁵ Jò i mòiq ngai hapõng mot dèh ca cla craq cadàu trùh hnem pì, apaq am hlài haq ca cla craq haq. ¹⁶ Haq jah òi ti gùng pì, ta nòi leq haq ràih, aih ta mòiq phòq leq da pì haq ma enh òi; apaq jùq jàm haq.

¹⁷ Ta con cadrì Is-ra-ên, apaq i mòiq ngai leq tango yõc 'bac. Ta con calô Is-ra-ên hadai apaq i mòiq ngai leq tango yõc 'bac. ¹⁸ Pì apaq 'mùt ta hnem Chuaq pì 'bac cùng da mòiq ngai gu cadrì loq gu calô tango yõc 'bac, ma jah 'màng aih baiq biac aih òiq jaq ramòt ca Chuaq pì.

¹⁹ Ùh jah am oh daq pì biac wì bòch wai èh caq lòiq, 'nhac ca 'bac, dahwèq caq loq i ngè 'noiq. ²⁰ Pì jah bòch caq lòi ca mangai Diac 'noiq, mahaq apaq bòch yõc lòi ca oh daq cla pì, òòiq Chuaq am xôq ramòt ca pì rìm biac pì jah broq ta gùng pì ma mùt nhàn yõc.

²¹ Jò pì pachac ca Chuaq pì, èh apaq ùh broq gêh, ma jah 'màng aih Chuaq pì joq 'nàng xôq gòm biac aih. Tàng ùh broq gêh, èh pì pòq tôiq. ²² Mahaq tàng pì ùh pachac, èh

ùh i ca tôiq. ²³ Jò hacùng pì khoi hùaq ca Chuaq pì mòiq bìac, èh phai loq wèq dađeh ca broq gêh bàu ma loh khoi enh hacùng cla aih.

²⁴ Jò pì mùt ta wùan nho da mangai haten hatìa pì, pì jah caq plì trùh jò khoi panàc, mahaq ùh jah tah dèh ta talenh cla. ²⁵ Jò pì mùt ðùng 'mau da mangai haten hatìa pì, pì jah yóc tì ket ca dađeh 'mau, mahaq pì ùh jah yóc pla haiq gat 'mau da mangai haten hatìa ca pì.

24

Ranenh Bìac Cađac Mai

¹ Jò mòiq ngai gu calô yóc mai, èh mai haq ùh lem manoh taiq mai haq i hiniq cleq ùh troq manoh haq, èh haq achìh jàiq cađac am dèh ca mai, thê dèh mai loh khoi ca hnem, ² hi khoi mai haq loh khoi enh hnem haq, lam broq mai mangai 'noiq, ³ tàng ỡng yàng ma baiq git ca haq, achìh jàiq cađac, thê haq loh khoi ca hnem, loq ỡng yàng ma baiq cô 'bìq cachit, ⁴ èh mangai ỡng yàng mòiq pì jah yóc hlài haq broq mai, taiq haq khoi 'bìq amùa. Tàng haq yóc hlài, aih bìac ramòt jang ngia Chuaq. Pì apaq broq tôiq ca gùng Chuaq Boc Plình pì ma am ca pì broq xôxech.

⁵ Jò mòiq ngai mangai gu calô neo yóc mai, èh apaq thê haq lam tajêh wa apaq thê haq broq mòiq bìac 'noiq leq. Haq jah ði padài mòiq hanam, lem bùi dèh ti mai neo yóc.

'Bài Ranenh Ma 'Noiq

⁶ Araq yóc da wì apao xai 'mau broq ngè baxon, ma jah 'màng aih, taiq aih raq ranac broq wì jah rìh.

⁷ Tàng i cabô rùp atùng dèh mòiq ngai oh daq, mangai Is-ra-ên, ðòiq broq hapõng, loq tech haq broq dích, èh mangai ma atùng aih phai 'bìq hadrah jêh đac, 'màng aih pì jah 'noh đac biac ngang dù ta'ne pì.

⁸ Ngan kenh 'bình bacùn oq, ðòiq wèq broq tiaq rìm biac 'bài pajàu xinoi Lêwi ma hnài pì, pì phai ngan kenh broq tiaq tìah troi au ma khoi thê wì haq. ⁹ Pì phai hmàng hlài biac Chuaq Boc Plình pì broq ca Mi-ri-am ti trong beq, jò pì loh khoi enh gùng Aicàp.

¹⁰ Jò pì am ca mangai haten hatia pì bòch ðò mòiq nè leq, apaq mùt ta hnem haq ðòiq yóc nè baxon haq. ¹¹ Pì phai gòm enh gùng ca hnem, èh mangai ma khoi jah am wai aih jah 'ràng 'noh nè baxon. ¹² Tàng mangai aih pa, apaq yóc nè baxon haq èh lam cùi. ¹³ Jò mahì mùt phai am hlài da haq nè baxon ðòiq haq i eo clùm jò cùi, haq waiq xôq ramót am ca pì. 'Màng aih jah doi: Pì rìh ta-atoq jang ngìa Chuaq Boc Plình pì.

¹⁴ Pì apaq jùq jàm mangai broq caq cùng ma pabôn h wa nan xa, ùh kè ca oh daq cla loq mangai jàn 'noi q òi ðò ta gùng pì wa ta phòq pì. ¹⁵ Phai am da haq cùng abroq rìm hì, adroi ca jò mat mahì clìh, ma jah 'màng aih pagah haq mangai pa, nègh ca jah dèh 'bac cùng abroq aih. Tàng ùh am, haq creo trùh Chuaq anoi biac pì, èh pì ep pòq tôiq.

¹⁶ Apaq taiq tôiq con ma jêh ðac baq, loq taiq tôiq baq ma jêh ðac con. Mangai leq i tôiq èh phai jêh ðac cla mangai aih.

¹⁷ Apaq hadrah ùh ta-atoq ca mangai jàn 'noi q ta pì, loq mangai lac, wa apaq yóc eo yôh da mangai hadrô broq nè baxon. ¹⁸ Phai hmàng, pì khoi broq hapông dích ta gùng Aicàp, wa Chuaq Boc Plình pì khoi rôt hlài pì claih enh aih. Taiq 'màng aih, au thê pì broq biac aih.

¹⁹ Jò pì gat 'mau ta ðùng, èh troq hèt mòiq achaoq 'mau ta ðùng, pì apaq wìh yóc hlài achaoq 'mau aih. Aih jah wìa phàn da mangai jàn 'noi q, mangai lac, wa mangai hadrô, waq ca Chuaq Boc Plình am xôq ca pì ta rìm biac da tì pì broq loh. ²⁰ Jò pì ra'nhùn dèh long ôliu cla pì, apaq prot ðong ðiq plì òi top ta hamenh, aih phàn da mangai jàn

'noiq, mangai lac, wa mangai hadrô. ²¹ Jò pì ket dèh pì nho cla, apaq prot dìq ca pì ma òi rah ta long, aih phàn da mangai jàn 'noiq òi ta pì, mangai lac, wa mangai hadrô. ²² Pì phai hmàng ca dadeh khoi broq hapõng òi ta gùng Aicàp, taiq nen aih au thê pì phai broq 'màng aih.

25

'Bài Ranenh 'Noiq

¹ Jò leq i biàc takian ta'miaq ca dabau, èh wa haq lam trùh jang ngìa mangai tình hiniq òi q hadrah am, èh phai tình ta-atoq ca mangai ta-atoq, wa ta'mòq tôiq ca mangai ngang dù. ² Tàng mangai ngang dù ðang ca blai jêh, mangai tình hiniq phai thê haq bla-op jang taneh enh ngìa ca haq, wa thê mangai blai haq sôq 'mang ðang ca tôiq khoi broq. ³ Cwan tình hiniq jah thê blai haq 40 'mang khoi hi hêq. Ûh jah blai yi hnao ca aih, tàng blai tam hòm èh oh daq pì loh ca camaih jang ngìa pì.

⁴ Apaq xrôq mong 'bo jò haq 'nang len 'mau.

⁵ Jò wa oh daq mòiq miq mòiq baq òi mòiq hnem, i mòiq ngai cachit 'nhòq i con, èh mai mangai ma cachit apaq yõc mangai enh gùng ca cadraq aih. Daq loq oh phai yõc gu cadrì aih broq mai, tiaq troi phàn biàc da daq loq oh. ⁶ Con ramua gu cadrì aih ma xa-ông loh jah 'mùt hiniq mangai daq loq oh ma cachit, waq ca hiniq mangai aih ùh hiaq hnhung khoi ca Is-ra-ên.

⁷ Tàng mangai daq loq oh ùh waq yõc gu cadrì aih, gu cadrì aih phai tõi trùh jang 'mang phòq, thia tì 'bài gu craq anoi: “Daq loq oh õng au ùh waq 'mùt hiniq oh loq daq haq ta Is-ra-ên, ùh enh yõc au tiaq troq phàn biàc daq loq oh haq.” ⁸ 'Bài craq ta phòq aih creò ca gu calô trùh wa anoi tùang ca haq. Tàng haq xôq doi: “Au ùh enh yõc gu cadrì aih,” ⁹ èh gu cadrì aih jah thia haten ca haq, jang ngìa

'bài gu craq, hlôch jai khoi ca jènh haq, cachôh ta hadrò haq, khoi èh doi: “Mangai leq ùh chiùq yôc 'mốt hlài dèh mai daq loq mai oh òđi q broq tam ca cadraq oh daq, jah 'bìq broq 'màng cô.” ¹⁰ Ta Is-ra-ên jah creo ca cadraq haq, aih cadraq mangai 'bìq lèh jai.

¹¹ Tàng baiq ngai calô 'nang tajêh dabau, tàng mai da mòiq ngai wa ma 'nang tajêh thia dôi h dèh òng claih enh tì mangai jêh, mahaq haq hnhu tì troq cadop nòi hlèp da mangai tau, ¹² èh pì phai pôt đac tì gu cadrì aih, apaq xa-ôch ca haq.

¹³ Pì apaq i baiq toq plì kìq crài ca dabau, mòiq kìq trap, mòiq kìq hèo. ¹⁴ Ta hnem pì apaq i baiq toq caxi wêh, mòiq toq yôh, mòiq toq đêq. ¹⁵ Pì phai i plì wêh trap wa caxi wêh toq leq ma troq joq 'nàng wa ta-atoq, òđi q pì jah rìh dùnh ta gùng Chuaq Boc Plình pì ma am ca pì. ¹⁶ Ma jah 'màng aih Chuaq Boc Plình pì ramòt ca mangai leq broq bìac ùh troq cô wa broq bìac ùh ta-atoq.

¹⁷ Phai hmàng hlài bìac A-ma-lec khoi broq ca pì ti trong jò pì loh khoi ca gùng Aicàp, ¹⁸ 'màng leq haq glàm pì roc trong, hi khoi jêh cachit mangai tagah lep enh cloh lù taiq haq ùh yùq crè Boc Plình. ¹⁹ 'Màng aih, jò Chuaq Boc Plình pì khoi am can catèm, wa dèch dôi h pì claih ca rìm mangai dudan ca pì ma git ca pì ta gùng Chuaq Boc Plình ma am ca pì nhàn yôc broq xôxech, èh pì phai jêh đac đong jàn A-ma-lec enh ca'nàm plình, apaq hèt.

26

Dèch Am 'Mau Mì wa Plì Baxèm

¹ Jò pi khoi mùt ta gùng Chuaq Boc Plình pì ma am ca pì broq cùng hang, jò khoi jah ôi ta aih, ² pì phai yôc dèh plì long wa 'mau mì baxèm da dahwèq hon enh taneh pì khoi broq loh ta gùng Chuaq Boc Plình pì ma am ca pì, tah ta mòiq rajo, hi khoi 'ràng trùh jang nòi Chuaq Boc Plình

pì ma ràih òiq hiniq Haq ỏi. ³ Pì phai trùh ti pajàu ma patih jò aih, doi: “Hì cô, au anoi 'noh jang ngĩa Chuaq Boc Plình da au, au khoi jah mùt ta gùng Chuaq khoi pachac am ca boc yaq nhèn.” ⁴ Khoi èh, pajàu phai yǒc rajo aih khoi ca tì pì, òiq jang ngĩa ca'bǒng da Chuaq Boc Plình pì. ⁵ Khoi ca aih jah hatùang enh ngĩa Chuaq Boc Plình pì: “Boc yaq au mangai Aram lam lac, loh ta gùng Aicàp ỏi òò ta aih, baxèm toq 'biaq ngai, atìq wìa mòiq jàn càn dèh wa bàc. ⁶ Mangai Aicàp broq 'mèq ca nhèn, padit padiang nhèn wa thê nhèn ep broq bìac xalep. ⁷ Jò aih, nhèn creo dang Chuaq Boc Plình da boc yaq nhèn, èh Chuaq tamàng bàu, hnoq can xa ta manoh, bìac nan xa wa bìac wì padit padiang nhèn. ⁸ Chuaq yǒc cwìang itai wa 'bài can halac, teo halac càn ca ramòt, 'ràng nhèn loh khoi ca gùng Aicàp. ⁹ Haq 'nong nhèn mùt ta nòi cô, wa am ca nhèn gùng cô, aih gùng bình diac sùa wa diac xùt. ¹⁰ 'Màng aih, manàiq cô, Chuaq ôi! Au 'ràng 'bài plì long wa 'mau mì baxèm da taneh ìh ma khoi am ca au.” Khoi èh, pì òiq dahwèq aih jang ngĩa Chuaq Boc Plình pì, cùh waiq jang ngĩa Haq. ¹¹ Hi khoi pì, mangai Lêwi, wa tamoi jàn 'noi q ma ỏi ta pì, xam mangai ta hnem pì jah lem bùi ca xôq ramòt lem da Chuaq Boc Plình pì ma khoi am ca pì.

¹² Jò pì gop khoi òiq mòiq phàn mòiq jàt dahwèq ma patih hanam ma piq, aih hanam mòiq phàn mòiq jàt, èh am dahwèq aih ca mangai Lêwi, tamoi jàn 'noi q, mangai lac, mangai hadrô, òiq broq dahwèq caq ta 'bài phòq pì, 'bài mangai aih jah caq panàc tàu tĩa. ¹³ Hi khoi pì jah doi jang ngĩa Chuaq Boc Plình pì: “Au khoi 'ràng dahwèq hadròih khoi ca hnem au, wa am ca mangai Lêwi, mangai jàn 'noi q, mangai lac wa mangai hadrô, tiaq troi bàu thê ìh ma thê au. Au ùh broq ùh troq loq hèt bàu thê leq da Chuaq. ¹⁴ Ta jò au ha-on hmòi loq jò au ùh lem hreo tiaq trong lè, au ùh caq ngè hadròih cô, wa ùh yǒc òiq tadreo

ca mangai cachit. Au iu tiaq bàu Chuaq Boc Plình au, wa broq tiah troi rìm bìac Haq khoi thê au. ¹⁵ Waiq Chuaq, enh nòi òi hadròih da ìh ta plình ha'nhèq, ngan hnoq wa am xôq ca jàn Is-ra-ên da ìh, wa taneh ìh khoi am ca nhèn, aih gùng taneh bình halùih sùà wa diac xùt, tiah troi ìh khoi pachac boc yaq nhèn.”

¹⁶ Hì cô, Chuaq Boc Plình pì thê pì broq tiaq òi bàu thê wa bìac ep broq cô. 'Màng aih, phai òi ca manoh cliac, òi ca mahua yiang broq tiaq ma geo. ¹⁷ Hì cô, pì khoi anoi 'noh Chuaq, Haq Boc Plình pì, èh lam tiaq trong Haq, loq òi tiaq bàu thê Haq, 'bài ranenh Haq, wa loq tamàng tiaq bàu Haq anoi ca pì. ¹⁸ Hì cô, Chuaq khoi anoi 'noh òi pì khoi wìa jàn Haq, aih xôxech canaq tiaq bàu hùaq Haq, èh Haq thê pì phai òi tiaq òi ca bàu thê Haq. ¹⁹ Haq jah padèch pì ha'nhèq yi hnao òi ca jàn ma 'noi, òi pì i bàu manè, i 'bang tiàng càn wa i bàu loq iu. Èh pì phai wìa mòiq jàn lah crài hadròih ca Chuaq Boc Plình pì, tiah troi Haq khoi òi.

27

Bàu Waiq Hanip Ta Wang Êban

¹ Môise wa 'bài gu craq anoi bàu thê cô ca jàn: “Pì phai wèq rìm bàu ranenh au ma anoi ca pì hì cô. ² Jò pì khoi cwa diac Jôđan òi mùt ta gùng Chuaq Boc Plình pì ma am ca pì, èh pì phai pa'nàng 'bài cato hmu càn wa xùt capùà, ³ èh achìh ta 'bài cato hmu aih bàu da ranenh cô jò pì khoi cwa diac Jôđan, mùt ta gùng Chuaq Boc Plình pì ma am ca pì, aih gùng taneh bình halùih sùà wa diac xùt tiah troi Chuaq Boc Plình da boc yaq pì khoi rùp bàu am ca pì. ⁴ 'Màng aih jò òi ca pì khoi cwa diac Jôđan, pì phai pa'nàng 'bài cato hmu cô ta bôì wang Êban, wa xùt capùà, tiah troi bàu au ma thê hì cô. ⁵ Ta nòi aih, pì hadai phai

broq mòiq toq ca'bǒng tadreo ca Chuaq Boc Plình pì, aih mòiq toq ca'bǒng tadreo xam hmu, apaq yǒc ranac xam mem òđiq trah palaoq hmu. ⁶ Pì phai broq ca'bǒng tadreo da Chuaq Boc Plình pì xam hmu calôq, wa dèch am 'bài ngè tadreo bùh ca Chuaq Boc Plình pì. ⁷ Pì hadai phai dèch am ngè tadreo waiq catèm, acaq ta aih wa lem bùi jang ngĩa Chuaq Boc Plình pì. ⁸ Pì phai choh achih ro ta 'bài cato hmu òđiq ca bàu ranenh cô.”

⁹ Atìq ca aih, Môise wa 'bài pajàu da xinoi Lêwi doi òđiq òđng ca jàn Is-ra-ên: “Jàn Is-ra-ên ôi! Àt ma hatenh wa tamàng beq! Hì cô pì khi wĩa jàn da Chuaq Boc Plình. ¹⁰ Màng aih pì phai tiaq bàu thê da Chuaq Boc Plình pì wa wèq tiaq trong ranenh da Haq, au ma thê pì hì cô.”

¹¹ Hì aih, Môise anoi bàu thê cô ca jàn.

¹² Jò pì lam cwa diac Jôđan, èh Si-mê-ôn, Lêwi, Judà, I-sa-ca, Jôsep wa Bèn-ja-min phai yòng ta bôu wang Ga-ri-xim, òđiq waiq xôq ramôt ca jàn. ¹³ Phàn Rubên, Gat, Ase, Xe-bu-lun, Đan, Nep-ta-li ep yòng ta bôu wang Êban òđiq waiq hanip.

¹⁴ Mangai Lêwi phai cachech bàu dèh doi ca rìm ngai gu calô Is-ra-ên:

¹⁵ “Đang ca waiq hanip mangai leq broq dua hmu loq tùh dua hmu, biac loh enh tì mangai thòq pa'nàng haq ta nòi hlep. Ngè aih ramôt ca Chuaq.”

Dìq òđng ca jàn phai tèo: “Amen.”

¹⁶ “Đang ca waiq hanip mangai leq ùh loq iu dèh miq baq.”

Dìq òđng ca jàn phai tèo: “Amen.”

¹⁷ “Đang ca waiq hanip mangai leq 'nhac cõt acang da mangai haten hatia cla haq.”

Dìq òđng ca jàn phai tèo: “Amen.”

¹⁸ “Đang ca waiq hanip ca mangai leq broq ca mangai ùh xau lac trong!”

Dìq dǒng ca jàn phai tèo: “Amen.”

19 “Đang ca waiq hanip mangai leq broq ùh ta-atoq ca mangai jàn 'noiq, mangai lac, wa mangai hadrô.”

Dìq dǒng ca jàn tèo: “Amen.”

20 “Đang ca hanip mangai leq cùi dèh ti mai yang baq, taiq bìac aih broq camaih dèh ca baq.”

Dìq dǒng ca jàn phai tèo: “Amen.”

21 “Đang ca waiq hanip mangai leq cùi ti ngè aban.”

Dìq dǒng ca jàn phai tèo: “Amen.”

22 “Đang ca waiq hanip mangai leq cùi òi dèh ti gu cadrì oh daq cla, aih con dèh baq, miq crài loq con dèh miq, baq crài!”

Dìq dǒng ca jàn phai tèo: “Amen.”

23 “Đang ca waiq hanip mangai leq cùi òi dèh ti miq mai!”

Dìq dǒng ca jàn phai tèo: “Amen.”

24 “Đang ca waiq hanip mangai leq jêh đac hlèp dèh mangai haten hatìa!”

Dìq dǒng ca jàn phai tèo: “Amen.”

25 “Đang ca waiq hanip mangai leq nhàn yǒc 'bac rǒt manoh òiđiq jêh đac mangai ùh i ca tǒiq!”

Dìq dǒng ca jàn phai tèo: “Amen.”

26 “Đang ca waiq hanip mangai ùh wèq òiđiq bàu da ranenh cô òiđiq broq tiaq!”

Dìq dǒng ca jàn phai tèo: “Amen.”

28

Bìac Xôq wa Bàu Hanip

¹ Tàng pì loq òi tiaq bàu hnài da Chuaq Boc Plình pì òiđiq ca manoh, wèq dađeh broq tiaq rìm bàu thê da Haq au ma doi ca pì hì cô, èh Chuaq Boc Plình pì jah am ca pì càn ha'nhèq yi hnao ca rìm jàn ta crǒng taneh. ² Tàng pì loq

iu bàu wa dì tiaq Chuaq Boc Plình pì, cô 'bài xôq ramõt lem jah loh trùh ta pì:

³ Pì jah xôq ramõt ta phôq, wa jah i xôq ramõt ta ðùng rùang.

⁴ Chuaq jah am xôq ramõt ca pì i bàc con xau, riang plì bàc loh enh ðùng taneh pì, ngè aban pì i bàc con, calùh 'bo wa trù loh bàc.

⁵ Rajo tah plì long wa thùng wàt dàc jah i xôq ramõt.

⁶ Pì jah i xôq jò pì loh lam, wa jah i xôq jò mùt hlài.

⁷ Chuaq jah broq ca mangai ma tagit ca pì wa mangai ma yòng tajraq hlài ca pì, ùh 'blêq pì. Wì haq loh mòi q trong lam tajêh pì, èh cadàu mot tapêh trong khoi ca pì.

⁸ Chuaq am xôq ramõt lem òi ti pì, ta 'mau pì wa ti biac broq da pì. Haq jah am xôq ramõt ca pì ta gùng Chuaq ma padon am ca pì.

⁹ Tàng pì loq dì tiaq bàu thê da Chuaq Boc Plình pì, wa lam tiaq trong Haq, èh Chuaq jah broq pì loh mòi q jàn hadròih ca Haq, tìah troi Haq khoi pachac ca pì. ¹⁰ Màng aih, ðìq ca jàn ta crõng taneh jah loq pì jah creò tiaq hiniq Chuaq wa wì haq jah crè ca pì. ¹¹ Chuaq Boc Plình pì broq ca pì jah cùng hang bàc wa i rah hò m, broq ca chac hamac pì i bàc con, ngè aban hadai i bàc con wa riang plì da ðùng taneh pì jah i bàc tam ta gùng Chuaq ma khoi pachac ca boc yaq pì ðòi q am ca pì.

¹² Chuaq jah pèh 'mang plình, thê mè troq jò cìh ta crõng taneh wa am xôq ramõt ca rì m bàc abroq da tì pì. Pì jah am 'bac wai ca bàc Diac, mahaq pì ùh bòch wai da bò. ¹³ Chuaq jah broq ca pì wìa mangai òi adroi, ùh xài mangai òi atìq, hi khoi pì hloi hloi òi nòi enh 'nhèq, ùh xài nòi enh ha'neq, tàng pì tamàng tiaq bàu thê da Chuaq Boc Plình pì, au ma anoi hì cô am ca pì ðòi q wèq broq tiaq, ¹⁴ èh apaq wech enh bàu thê leq ma au thê pì hì cô, 'nhac

trong pah 'ma loq pah 'ngeo òiq lam tiaq wa patìh 'bài can kiac.

Bìac Glàm Tàng Ûh Loq Dì Tiaq

¹⁵ Mahaq tàng pì ùh loq òi tiaq bàu hnài da Chuaq Boc Plình pì, ùh rabiaq ca broq tiaq bàu thê wa trong ranenh da Haq, au ma doi ca pì hì cô, èh rìm bìac waiq hanip jah loh trùh ta pì wa tiaq tem pì.

¹⁶ Pì 'bìq hanip òi ta phôq wa ta òùng taneh.

¹⁷ Rajo plì long thùng wát òac da pì hadai 'bìq hanip.

¹⁸ Bìac xa-ông con, riang plì ta òùng taneh pì, 'bo wa trùu pì, òiq 'bìq waiq hanip.

¹⁹ Pì jah 'bìq hanip jò loh lam wa jò wìh hlài.

²⁰ Chuaq jah broq ca pì 'bìq hanip, can ramòt, pa'nhùq pì trùh jò pì 'bìq jêh òac òong wa cachìt hnhung, taiq nen pì broq bìac ngang dù caðac Chuaq. ²¹ Chuaq broq 'noh bình ramòt, hnan tiaq pì trùh jò leq Haq jêh òac pì hnhung khi ca taneh pì ma mùt nhàn yóc. ²² Chuaq baxa pì xam can ùh hróc ca-óc hen, tacat wa lùu, can tôq enh cheo 'mòi, xam chang gùm, 'mau 'bìq hõnh wa 'bìq phòac, bìac aih hnan tiaq pì trùh jò pì cachìt hnhung. ²³ Plình enh 'nhèq ca pì wìa tìah ca òùng, wa taneh enh 'neq ca jènh pì jah tìah ca mem. ²⁴ Thai ca mè, Chuaq broq òac wa blo enh plình pan loh ta taneh pì, trùh jò pì 'bìq jêh palùch òac òong.

²⁵ Chuaq jah broq pì 'bìq mangai ma git ca pì jêh 'blêq pì. Pì jah lam mòiq trong lam jêh wì haq, mahaq pì caðau mot tapèh trong jang ngĩa wì haq, èh pì jah 'bìq tamoi jàn jàp ta crõng taneh ramòt ca pì. ²⁶ Hanang pì jah broq ngè caq ca chìm pan ta plình wa ngè caq ca ngè rôm, pi i cabò òrùh wì haq lam. ²⁷ Chuaq jah ca'nìh ca pì patenh òùh da gùng Aicàp, 'bình 'bùaq, rahenh talêh wa hriac, pì ùh jah broq brêh. ²⁸ Èh Chuaq ca'nìh ca pì bìac ranhùa, bìac ùh

xau wa manoh hèm manhài; ²⁹ 'nang jò 'ne hì, pì lam rawò tiah ca mangai ùh xau lam ta clam. Pì broq cleq ji ùh jah gêh. Rìm hì pì 'bìq jùq jàm wa 'bìq blah yöc, ùh i cabô dõih dèch pì.

³⁰ Pì ta'nèp ỡng mai ca mòiq ngai gu cadrì, mahaq gu calô 'noi q lam òi cùi ti haq. Pì broq mòiq toq hnem, mahaq ùh jah òi, pì pìt mòiq wùan plì nho, mahaq ùh jah kech caq plì. ³¹ 'Bo pì 'bìq wì jêh đac jang ngìa pì, mahaq pì ùh jah caq jam haq. Lù pì 'bìq wì atùng jang mat pì, mahaq ùh i cabô am hlài haq da pì. Trìu pì 'bìq am ca mangai ma tagit ca pì, mahaq ùh i ca cabô dõih dèch am hlài. ³² Con calô wa con cadrì pì 'bìq am ca jàn 'noi q jò i cla hnoq wa rìm hì manoh pì ngèh enh hnoq wì haq, mahaq pì pi jah broq cleq. ³³ Mòiq tamoi pì 'nhòq lah canao jah caq dahwèq hon enh ðùng taneh wa dahwèq padren abroq da pì. Pì 'bìq wì jùq jàm wa jòiq hmet ùh hêq. ³⁴ Pì loh ca ranhùa taiq pì hnoq ðiq biac aih. ³⁵ Chuaq patop ca pì patenh ðuc ti cràng wa ti jènh, ha'naoq ùh brêh, patenh enh capiang jènh trùh hloi ta gàu.

³⁶ Chuaq 'nong pì wa bùa pì ma khai tõi broq enh 'nhèq ca pì, 'bìq rùp lam trùh ta mòiq Diac pì wa boc yaq pì 'nhòq lah 'nì. Òi ta aih, pì patìh biac 'bài can kiac xam long, xam hmu. ³⁷ Nòi leq Chuaq ma hnan pì trùh, pì jah wìa biac hidròt, jù lê wa do racaih, jò wì hnoq can xa ca pì.

³⁸ Pì rai dèh adrech bàc ta ðùng taneh, mahaq gat 'mau 'biaq, taiq khai 'bìq líp tuc caq ðõng. ³⁹ Pì jah pìt wùan nho mahaq ùh jah kech plì leq wa ùh jah ôq diac nho, taiq hadrùng caq đac ðõng. ⁴⁰ Pì i long ôliu jàp ta taneh Diac cla pì, mahaq ùh i ca ðau ðòiq xùt, taiq plì ôliu clìh adroi ca ðùm. ⁴¹ Pì jah xa-ông con calô wa con cadrì, mahaq wì haq ùh òi da pì, taiq wì haq jah 'bìq wì rùp 'noh khai ca Diac. ⁴² 'Bài líp jah caq ðõng plì long wa dahwèq hon enh ðùng taneh pì.

⁴³ Mangai jàn 'noiq ma òi ta pì jah broq yi ha'nhèq ca pì, rai hì rai ha'nhèq, mahaq pì jah loh ha'neq, rai hì rai ha'neq. ⁴⁴ Haq jah am pì wai, mahaq pì ùh jah am ca haq wai hlài. Wì broq gàu wa pì broq tenh.

⁴⁵ Dìq ca bàu waiq hanip cô jah top òi ta pì, hnan pì wa tem pì trùh jò pì 'bìq jêh đac, ma jah 'màng aih taiq pì ùh dì tiaq bàu da Chuaq Boc Plinh pì, ùh wèq bàu thê wa trong ranenh Haq ma thê pì. ⁴⁶ 'Bài can waiq hanip cô jah broq teo ðòiq pa'yèp pì wa xinoi pì trùh hloi hloi. ⁴⁷ Taiq jò pì i dahwèq wa rìm biac i rah, pì ùh lem bùi dìq ca manoh patih ca Chuaq Boc Plinh pì, ⁴⁸ ma jah 'màng aih pì ep patih biac ca mangai tagit ca pì, aih mangai Chuaq ma thê trùh tajraq hlài pì, èh pì 'bìq pangot, croh ranõng, òi rahòng, thiuiq rìm biac Haq ta'mac long ech mem ti ranõng pì, trùh jò jêh đac pì.

⁴⁹ Chuaq jah broq ca jàn Diac 'noiq enh gùng hangai, enh nòi pulùch da crõng taneh, glàm trùh jêh pì, tiah ca chìm cliang pan loh yinh hanùm. Wì haq capoch bàu ma pì ùh 'nì tàng, ⁵⁰ aih tamoi i hadrò pàt ngang dù, ùh loq iu mangai craq, ùh loq xa-öch ca mangai 'yoh. ⁵¹ Wì haq caq 'bài con nga da ngè aban pì, riang plì long da ðùng taneh pì, trùh jò pì 'bìq jêh đac. Wì haq ùh ðòiq 'mau phi, alac ma neo, dầu, loq lù 'bo con wa lù trùu con neo xêh, trùh jò wì haq khoi jah jêh đac pì. ⁵² Jàn aih jah tõi dudan dìq ca phòq da dìq ðõng ca gùng Chuaq Boc Plinh pì ma am ca pì, trùh jò 'bài panàt caiq ha'nhèq wa hagao pì ma canòm tau, 'bìq tacro ha'neq.

⁵³ Jò pì 'bìq wì tõi dudan jùq jàm pì, pì caq dèh plì da chac hamac pì, aih caq jam dèh con calô wa con cadrì pì, Chuaq Boc Plinh ma am ca pì. ⁵⁴ Gu calô òi ta'ne pì ma khôn khaoq wa i manoh habùat, jah wìa nòih dèh mai ma haq loq waq, nòih ca oh daq wa ca con caiq ma òi ta aih, ⁵⁵ trùh 'mòi haq caq dèh jam con, haq ùh axong ca wì taiq

ùh i cah cleq ma 'noi q ma jah caq jò wì ma tagit òi tǒc dudan ca phôq. ⁵⁶ Gu cadri khôn khaoq wa i manoh habùat ma ùh loq enh òi q jèn h dađeh ta taneh, èh haq wìa nòih dèh ca òng haq ma loq waq, wa nòih ca con calô wa con cadri, ⁵⁷ ma jah 'màng aih haq cadoc dèh con neo xa-òng wa xoc cla ta nòi hlèp òi q caq dèh mòiq ngai, jò 'bìq linh wì tǒc òi dudan ca phôq jùq jàm pì.

⁵⁸ Tàng pì ùh rabiaq wèq dèh manoh wa broq tiaq òi q ca bàu ranenh khoi achìh ta sech cô, òi q loq crè ca hiniq 'ngah 'ngai wa đàng ca crè, Haq Chuaq Boc Plinh pì, ⁵⁹ èh Chuaq jah ca'nìh ca pì wa xinoi pì can ranàc halac càn caiq dùnh hì, wa can hiniq tôq ùh jah broq brêh. ⁶⁰ Haq jah ca'nìh ca pì 'bài 'bình wa can ranàc da gùng Aicàp, pì ma khoi crè tarit wa pì ùh jah brêh. ⁶¹ Èh hòm, 'bài can 'bình wa can ranàc ùh i achìh ta sech ranenh cô, èh Chuaq hadai ca'nìh ta pì, trùh jò leq pì 'bìq jêh đac. ⁶² Sôq jàn da pì ma bàc tiàh ca halǒng ta plinh, mahaq taiq ùh òi tiaq bàu da Chuaq Boc Plinh pì, pì jah òi i toq 'biaq raq. ⁶³ Tiàh ca Chuaq khoi broq ca pì jah can padrǒng wa jah bàc tam ta pì 'màng leq, èh Chuaq hadai yǒc manoh loq enh broq ca pì 'bìq hnhung wa jêh đac 'màng aih. Pì jah 'bìq hnan đac khoi ca gùng pì ma mùt nhàn yǒc.

⁶⁴ Chuaq jah palac pì ta 'bài jàn 'noi q, enh gàu da taneh cô trùh gàu da taneh tau. Òi ta aih, pì patìh 'bài can kiac xam long wa xam hmu ma pì wa boc yaq pì 'nhòq lah 'nì. ⁶⁵ Ta 'bài Diac aih, pì ùh jah catèm. Capiang jèn h pì ùh jah padài. Mahaq òi ta aih Chuaq jah am ca pì mòiq toq manoh crè tarit, mat pì pùà iuq, mahua yiang pì 'yrêh 'yrep. ⁶⁶ Can rih pì xôq ùh cajap jang ngìa pì, dahì damang pì yùq crè yôt, xa ca wèq dèh can rih cla. ⁶⁷ Taiq nen can ramòt bình halùih ta manoh pì, wa biac mat pì jah hnoq, dài aih xrǒih xroq pì doi: “Ngèh ca renh clam!” Chìu xèq pì doi: “Ngèh ca renh 'ngah.” ⁶⁸ Chuaq broq pì lam xam

bong wìh hlài gùng Aicàp, aih nòi adroi Haq khoi doi: Pì ùh hnoq nòi aih hòm. Ồi ta aih, pì tech dadeh ca wì ma tagit ca pì òiđiq lam broq òich wa hapống, mahaq ùh i ca cabô rốt.

29

Bàu Wêh Jao Ha'naoq ta Moap

¹ Cô bàu da biàc wêh jao Chuaq ma thê Môise broq ca jàn Is-ra-ên ta gùng Moap, enh gùng ca biàc Haq khoi broq ca wì ta Hôrêp.

² 'Màng aih, Môise creò òiđiq ca Is-ra-ên wa doi ca wì:

Pì khoi hnoq rìm biàc Chuaq broq jang pì ta gùng Aicàp ca Pha-ra-ôn, 'bài cwan jàp ca gùng haq, ³ aih biàc baxa thù càn caiq, teo halac, biàc halac, mat pì khoi hnoq. ⁴ Mahaq trùh hì cô Chuaq xôq ùh am ca pì manoh òiđiq loq 'nì, mat òiđiq hnoq wa don òiđiq loq tàng. ⁵ Au khoi 'nong pì 40 hanam ta nòi braih càn, eo yôh pì ùh radàm ti chac pì wa jai ùh hyah ti jènh pì. ⁶ Pì ùh caq 'benh, ùh ôq alac loq ngè ôq loq bù, waq ca pì loq Au Chuaq Boc Pình da pì.

⁷ Jò pì trùh ta gùng cô, Sihôn bùa Hêtbôn, wa Ot bùa Basan, loh tạt trong òiđiq tajêh ca bèn, mahaq bèn khoi jêh 'blêq wì haq, ⁸ blah yốc gùng wì haq wa am ca hadròng hadrech Rubên, Gat wa mòiđiq 'ne hadròng hadrech Ma-nase broq xôxech.

⁹ 'Màng aih, pì phai wèq broq òiđiq bàu biàc wêh jao cô, waq ca rìm biàc pì abroq jah gêh lem. ¹⁰ Hì cô òiđiq òiđing ca pì yòng enh ngìa Chuaq Boc Pình pì: 'Bài gu craq, 'bài gu craq broq gàu, 'bài hadròng hadrech, 'bài cwan wèq, òiđiq ca gu calô da Is-ra-ên, ¹¹ 'bài con 'yoh wa mai pì, 'bài mangai jàn 'noiđiq ỏi ta nòi traiđiq pì, enh mangai coh long ùnh trùh mangai 'nhon òiđiq, ¹² òiđiq mùt ta biàc wêh jao da Chuaq Boc Pình pì, wa mùt ta bàu pachac Chuaq Boc

Plình pì ma broq ca pì hì cô, ¹³ waq ca hì cô Haq yóc pì tǒc broq jàn Haq, wa òiđiq Haq broq Boc Plình pì, tìah troi Haq khoi doi ca pì, wa pachac ca boc yaq pì, aih Ap-ra-ham Isac wa Jacôp. ¹⁴ Chuaq broq wêh jao wa bàu pachac cô ùh xài òiđiq am toq ca pì, ¹⁵ mahaq am ca mangai leq hì cô yòng tì bèn jang cô, jang ngĩa Chuaq Boc Plình bèn, wa xam 'bài mangai ma ùh i pajum ti bèn hì cô.

¹⁶ Cla pì loq 'màng leq bèn rìh òi ta gùng Aicàp wa 'màng leq bèn lam pǒt cwa òiđiq ca Diac. ¹⁷ Pì hadai khoi hnoq can ramòt da wì haq, wa 'bài dua 'mù ramòt broq xam long, xam hmu, xam 'bac, xam wang òi nòi wì haq, ¹⁸ òiđiq òi ta pì, apaq i gu calô, gu cadrì, xinoi loq hadròng hadrech leq hì cô tawìh manoh cađac Chuaq Boc Plình bèn, òiđiq lam patìh biac 'bài can kiac da mangai jàn aih, òiđiq òi ta pì hadai apaq i mangai leq hon riah drê ta manoh.

¹⁹ Cabô tàng bàu da biac wêh jao cô, apaq hèm catèh dèh ta manoh doi: “Au jah catèm, 'nhac ca au lam tiaq trong cadoq manoh. Manoh hèm 'màng aih 'ràng trùh biac ranàc ca òùng taneh pùc diac wa òùng taneh croh.”

²⁰ Chuaq ùh lem manoh baxǒng tǒiq ca haq, mahaq can nòih wa manoh tarènìh da Chuaq plòh tǒc ca haq, wa òiđiq dǒng biac waiq hanip ma achìh ta sech cô jah pa'màq trap ta chac haq, Chuaq xùt đac hiniq haq khoi ca ca'nàm plình.

²¹ Èh Chuaq ràih haq ta 'bài hadròng hadrech Is-ra-ên, òiđiq pòq chiúq biac waiq hanip da wêh jao khoi achìh ta sech ranenh cô.

²² 'Màng aih, 'nhòng atìq, con xau ma xa-ông loh atìq ca pì, wa mangai Diac 'noiđiq enh gùng hangai trùh, jò hnoq biac ranàc wa can hiniq tǒq Chuaq ma khoi baxa gùng cô, èh wì doi: ²³ Ta òiđiq ca òùng taneh i dahwèq ngèq wa boh, nòi loq cheo, ùh i ca adrech rai, ùh i ca ngè tamit leq, ùh i ca mòiq hadrang nhat leq hon, tìah ca biac raliang đac da Sôđôm wa Gô-mô-ra, Atma wa Xê-bô-im 'bìq Chuaq jêh

palùch đac đōng jò Haq nòih. ²⁴ Èh òiq ca mangai diac 'noi q bòch: “Gleq Chuaq ma tabroq ca gùng cô 'màng aih? Gleq ma jah i can nòih can caiq 'màng aih.”

²⁵ Èh i bàu tèo hlài: “Aih taiq jàn cô blàq wêh jao Chuaq Boc Pình da boc yaq wì haq, aih wêh jao Haq khoi broq ca wì haq jò 'nong wì haq loh khoi ca gùng Aicàp; ²⁶ wì haq lam patìh biac wa cùh waiq 'bài can kiac cla wì haq ùh lah loq, wa Chuaq ùh thê wì haq cùh waiq. ²⁷ 'Màng aih, can nòih da Chuaq khoi plôh tōc ca gùng aih, òòiq ca'nìh enh cởng gùng aih òiq ca biac waiq hanip achìh ta sech cô; ²⁸ hi khoi Chuaq xam manoh can nòih pì dràng àt khoi bùch jàn cô khoi ca taneh wì haq wa hwenh 'mùt ta gùng 'noi q troi biac khoi i hì cô.”

²⁹ Biac jrùq hlèp, aih da Chuaq Boc Pình bèn, mahaq biac patô loh, aih phàn da bèn wa con xau bèn hloi hloi, òòiq bèn broq tiaq rìm bàu da ranenh cô.

30

Xôq Ramốt ca Mangai Tawìh Hlài Tiaq Chuaq

¹ Jò biac xôq ramốt loq biac waiq hanip Au ma khoi òòiq jang ngĩa pì hì trùh ta pì, ta òiq diac Chuaq Boc Pình ma hnan pì trùh, pì yốc manoh hmàng hlài òiq biac aih, ² Tàng wìh hlài ti Chuaq Boc Pình pì, cla pì wa con xau pì òiq ca manoh òiq ca mahua yiang iu tiaq bàu Boc Pình doi, troi rìm biac Au ma anoi ca pì hì cô, ³ èh Chuaq Boc Pình da pì jah dèch pì claih ca biac broq hapống, jah loq waq ca pì creo ca pì enh rìm diac Haq ma khoi lah pì. ⁴ 'Nhac ca pì khoi lam broq hapống trùh nòi xem pình, èh Chuaq Boc Pình da pì xôq 'ràng pì hlài wa dèch pì claih enh aih. ⁵ Chuaq Boc Pình da pì jah 'ràng pì hlài ta nòi ma boc yaq pì khoi blah yốc, òòiq pì jah blah yốc hlài nòi aih. Haq jah broq ca pì padrống can wa loh cràm yi hnao ca boc yaq pì. ⁶ Chuaq Boc Pình da pì jah dốih đac enh manoh pì wa

xinoi pì biac amùà, òiq pì jah òiq ca manoh, òiq ca mahua yiang, loq waq ca Chuaq Boc Plình da bèn, òiq oh daq jah rìh. ⁷ Chuaq Boc Plình pì jah ca'nìh 'noh bàu hanip cô ta mangai ma tajraq hlài ca pì, git ca pì wa ti rùp pì. ⁸ Èh pì jah wìh hlài iu tiaq bàu thê da Chuaq, broq tiaq bàu thê da Haq ma au khoi anoi hlài ca pì hì cô. ⁹ Jò aih Chuaq Boc Plình da pì jah broq ca pì pagrõng can ta rìm biac ma ti pì broq loh, enh biac jah bacc tam trong con xau trùh calùh ngè aban, wa dahwèq caq da taneh pì. Taiq Chuaq Boc Plình da pì jah bùi lem ca pì, tìah ca Haq khoi lem bùi ca boc yaq pì, ¹⁰ tàng pì loq iu tiaq bàu Boc Plình, wèq bàu thê wa trong ranenh da Haq ma khoi achih ta sech ranenh cô, wa hadai òiq ca manoh òiq ca mahua yiang wìh hlài ti Chuaq Boc Plình da pì.

¹¹ Ranenh ma au anoi hlài ca pì hì cô ùh xa wa ha'nhèq toq leq òiq pì òi tiaq, loq hangai yi hnao ca pì jah hóc loq. ¹² Biac aih ùh xài òi ta Diac Plình èh pì loq hèm doi: “Cabô jah tõi ta plình yõc 'noh haq òiq ep nhèn loq tamàng wa broq tiaq?” ¹³ Bàu aih hadai ùh òi pah tau diac raxìq, èh pì bòch: “Cabô jah lam cwa diac raxìq ahlài ca nhèn pah cô òiq nhèn tamàng wa broq tiaq?” ¹⁴ Mahaq bàu cô òiq jaq haten ca pì, òi ti hacùng wa ta manoh pì òiq pì jah broq tiaq.

¹⁵ Ngan beq, hì cô Au òiq enh ngìa ca pì can rìh wa biac jah pagrõng can, can cachit wa biac baxa. ¹⁶ Hì cô Au thê pì, phai loq waq ca Chuaq Boc Plình da pì, lam tiaq trong da Haq, wèq bàu thê, trong tiaq ranenh, wa biac thê broq da Haq, èh pì jah rìh wa jah bacc tam, 'màng aih Chuaq Boc Plình jah am xôq ca pì ta gùng ma pì padon blah yõc.

¹⁷ Mahaq tàng pì blàq manoh, ùh enh tamàng tiaq, khoi èh 'bìq padô 'nùt cùh waiq wa patìh 'bài can kiac, ¹⁸ èh hì cô Au doi ca pì, joq 'nàng pì jah 'bìq jêh đac, ùh jah rìh

dùnh ta gùng pì ma padon cwa diac Jôđan ðòiq jah nhàn yốc.

¹⁹ Hì cô au creo plình crống taneh ngan hnoq, au khoi ðòiq enh ngĩa ca pì can cachit wa can rih, bìac xôq ramòt wa can hanip. 'Màng aih raih can rih beq ðòiq pì jah rih, ²⁰ yốc manoh loq waq ca Chuaq Boc Plình pì, iu tiaq bàu thê da Haq, wèq dađeh ðòiq jah haten ca Haq, taiq Haq aih can rih da pì. Haq jah am pì rih òi dùnh ta taneh Haq ma khoi pachac am ca boc yaq pì, aih Ap-ra-ham, Isac wa Jacôp.

31

Bàu Hnài Yang Pulùch Da Môise

¹ Môise lam trùh anoi hnài ðiq ca jàn Is-ra-ên bàu cô: ² Haq doi: “Hì cô au khoi 120 hanam, pi nui lam hlài hòm. Chuaq khoi doi ca au: ‘ìh ùh lam cwa diac Jôđan cô.’ ³ Mahaq Chuaq Boc Plình pì lam adroi ca pì. Haq jah jêh đac ðiq ca jàn ma òi ta aih adroi ca pì, èh pì jah nhàn gùng wì haq. Jôsuê jah ajèn pì, tiaq troi Chuaq khoi tanap. ⁴ Chuaq jah tabroq ca wì haq, troi Haq khoi tabroq ca Sihôn wa Ot, bùa jàn A-mô-rit wa gùng wì haq Boc Plình ma khoi raliang đac. ⁵ Chuaq 'mùt wì haq am ca pì, wa pì phai broq ca wì haq tiaq ðiq ca bàu thê au khoi thê pì. ⁶ Dràng cajap wa tanuq manoh beq. Apa q crè cleq, apa q ramòt jang ngĩa wì aih, ma jah 'màng aih Chuaq Boc Plình pì lam ti pì. Haq ùh hangai ca pì wa ùh jò leq cađac pì.”

⁷ Khoi èh, Môise creo ca Jôsuê, doi ca haq jang ngĩa ðiq ca jàn Is-ra-ên: “Dràng cajap wa tanuq manoh beq, ma jah 'màng aih ìh jah mùt ti jàn cô ta gùng Chuaq ma khoi rùp bàu am ca boc yaq wì haq, wa ìh jah axong gùng ca wì haq. ⁸ Chuaq raq jah lam adroi ca pì. Haq jah òi ti ìh, ùh hangai ca ìh. Apa q crè wa apa q ramòt.”

⁹ Môise achìh ranenh cô jao am ca 'bài pajàu Boc Plình, aih con xau Lêwi, tòng hom wêh jao da Chuaq, hadai am hloi ca òi đống gù craq Is-ra-ên. ¹⁰ Hi khoi haq anoi 'noh bàu thê cô: “Cloh rìm tapèh hanam, wop glàm hanam cađac dòih ta hì broq Lè Hapom Ôi Đò, ¹¹ jò òi ca Is-ra-ên yòng gòm jang ngĩa Chuaq Boc Plình pì, ta nòi Haq padon raih, èh ìh phai đốc ranenh cô jang ngĩa Is-ra-ên am ca wì haq tamàng. ¹² ìh phai gop đống jàn, gu calô, gu cadri, con 'yoh wa mangai jàn 'noi q ma ôi phôq ìh, òi q wì haq tàng, axràm iu crè ca Chuaq Boc Plình pì wa wèq òi q đadèh broq tiaq òi q bàu da ranenh cô. ¹³ 'Bài con cai q da jàn 'nhòq loq ca biac aih jah tàng wa jah axràm iu crè ca Chuaq Boc Plình pì, lùch ca 'nhòng ìh rìh ôi ta crống taneh pì ma padon yốc, atiq ca jò khoi lam cwa diac Jôđan.”

¹⁴ Èh Chuaq doi ca Môise: “Hì cachit da ìh ten trùh. Creo ca Jôsuê beq, hi khoi bai q ngai chòp loh patô òi q đadèh ta Hnem Trai q Cùh Wai q, òi q Au anoi bàu thê Au ca haq.” 'Màng aih, Môise wa Jôsuê lam trùh yòng ta Hnem Trai q Cùh Wai q.

¹⁵ Chuaq mahno loh jang nòi Hnem Trai q Cùh Wai q ôi ta mòiq cato yùc, wa cato yùc yòng jang 'mang Trai q. ¹⁶ Chuaq doi ca Môise: “Khoi ten trùh jò ìh lam ôi ti 'bài boc yaq ìh. Cô èh jàn cô jah yòng cùh wai q 'bài can kiac ta gùng wì haq padon mùt, èh cađac Au wa blàq wêh jao Au ma khoi broq ca wì haq. ¹⁷ Jò aih, can nòi h Au jah plôh tồc ta wì haq. Au cađac wì haq. Au cadoc dèh hadrò, broq wì haq jah wìa hanùm ca tamoi 'noi q broq wì haq 'bì q lôn hnhung đac, èh bàc biac hini q ranàc wa mango jah glàm mùt ta wì haq. Jò aih wì jah doi: 'I joq tai q Boc Plình pi ôi ta 'ne nhèn, òi 'bài hini q ranàc cô ma jah glàm mùt ta nhèn 'mòh!’ ¹⁸ Mahaq jò aih, Au jah cadoc dèh hadrò, tai q nen tòi q ngang dù da jàn khoi broq, tiaq trong cùh wai q 'bài can kiac.

19 “Màng aih, manàiq cô achìh 'bõi calêu cô wa hnài am ca jàn Is-ra-ên beq, ðòiq ta hacùng wì haq beq, ðòiq bàu 'bõi calêu cô jah wìa bàu anoi hlài biac tajraq hlài da jàn Is-ra-ên. 20 Ma jah 'màng aih Au jah 'nong jàn cô mùt ta gùng Au ma khoi rùp bàu am ca boc yaq wì haq, aih gùng taneh jiang bình hlùih diac xùt wa sùa. Wì haq jah caq panàc panài, khoi èh wìh lam patìh biac ca 'bài can kiac, khìn đac Au, blàq đac wêh jao da Au. 21 Jò hiniq ranàc bàc wa can nan xa khoi glàm jàn cô, jò aih 'bõi calêu cô jah wìa bàu anoi hlài tajraq hlài ca wì haq, ma jah 'màng aih hacùng da xinoi wì haq ùh hìaq hèt. Mahaq Au loq biac manoh hèm da wì haq loq enh broq 'màng leq adroi ca jò 'nong wì haq mùt ta gùng Au ma khoi rùp bàu hnhu am.” 22 “Màng aih, hì aih Môise achìh yõc 'bõi calêu cô wa hnài am ca jàn Is-ra-ên.

23 Chuaq 'noh bàu thê Jôsuê con calô da Nun: “Dràng cajap wa tanuq manoh beq, taiq ìh jah 'nong jàn Is-ra-ên mùt gùng ma Au khoi pachac am ca wì haq, èh Au jah òi hloi ti ìh.”

24 Jò Môise achìh bàu ranenh cô khoi gêh ta mòi q toq sech, 25 èh haq thê mangai Lêwi ma tòng hòm wêh jao da Chuaq, doi: 26 “Yõc sech ranenh cô ðòiq mòi q apah ca hom wêh jao da Chuaq Boc Plình pì beq, ðòiq sech aih òi hloi ti aih wìa bàu anoi hlài tajraq hlài ca pì. 27 Ma jah 'màng aih au loq manoh loq blàq blènh wa manoh cadoq cadang da pì hì cô au òi rìh ti pì, pì khoi blàq hlài Chuaq, ùh dùh dèh atìq ca jò pì i ca au! 28 Gop wì gu craq da 'bài hadròng hadrech wa mangai broq cwan pì thia haten ca au beq. Au jah am ca wì haq tamàng bàu cô, èh au creò plình wa taneh anoi hlài bàu tajraq hlài ca wì haq. 29 Ma jah 'màng aih au loq, atìq ca au khoi cachìt, èh pì tawech cađac đống trong au khoi anoi hnài am ca pì. Trom hì pulùch hiniq ranàc jah glàm pì, taiq pì broq biac ngang dù jang ngìa Chuaq,

broq ca Haq loh nòih.”

³⁰ Mòise đóc điq bàu da 'bối calêu cô am điq ca tagop
Is-ra-ên tamàng.

32

'Bối Calêu da Mòise

¹ Ôi plình, halang đon tamàng bàu au padon anoi cô.

Ôi taneh, tamàng bàu da hacùng au beq.

² Bàu hnài da au rai 'noh tìah ca mè;

Bàu au hangèp tìah ca diac ngom,

tìah ca mè ma'nhrùi top ta nhat ma neo,

tìah ca mè ta ùng nhat.

³ Ma jah 'màng aih padèch hiniq Chuaq.

Pajùm ti au padèch can rahù rahìac Boc Plình nhèn
beq!

⁴ Chuaq, Haq Hmu Talach! Bìac Haq lem gêh tôm,

taiq trong da Haq điq ta-atoq.

Boc Plình wèq dèh bàu wa ùh i ca bìac cleq ùh ta-atoq.

Haq ta-atoq wa broq jang hloi hloi.

⁵ Pì khai caq òi tiaq trong 'mèq 'mac,

'màng aih pì pi xài con caiq da Boc Plình,

mahaq pì mòi q xinoi rìh ùh ta-atoq wa loq blàq
manoh.

⁶ Ô jàn blùng wa ùh rabiaq, pì ca'naih hlài ca Chuaq

'màng aih 'mòh?

Ma ùh xài Haq broq Baq ma khai rớt pì,

khai broq loh pì wa broq pì wìa mòi q jàn 'mòh?

⁷ Pì phai hmàng hlài 'bài hì calah nèh beq

wa hèm hlài ca 'bài hanam da 'bài 'nhòng adroi.

Bòch baq pì beq, haq jah hnài am pì.

Bòch 'bài gu craq, wì hadai anoi am.

⁸ Jò Boc Plình Ma Yi Ha'nhèq axong xôxech am ca mangai
jàn,
wa lah 'bài con caiq da Adam,
èh Haq pajaq acang ca wì jàn,
tiaq sôq da jàn Is-ra-ên.

⁹ Mahaq phàn da Chuaq,
aih jàn Haq. Jacôp, aih xôxech da Haq.

¹⁰ Boc Plình chaq hnoq haq ta mòiq nòi rôm rim,
ta nòi hawit, 'ne nòi i cayeo hlôi dèh wa ùh i ca cleq.
Boc Plình òi dudan ca haq, wèq ban haq,
gòm wèq haq tìah ca clong mat dađeh.

¹¹ Tìah ca cliang wèq dèh pù,
pan dudan dèh ca con òi nga,
Haq hlià panan xràng yôc,
wa pòq dèh con enh crông.

¹² Toq cla Chuaq khoi 'nong dèh jàn, ùh i ca yiang 'noi q
leq.

¹³ Boc Plình khoi am ca jàn Is-ra-ên tồc òi nòi gùng
ha'nhèq,
am ca wì haq caq riang plì da ðùng taneh,
am caq diac xùt ta hmu
wa dầu ôliu enh taneh cadoq cadang,

¹⁴ diac tôh 'bo wa diac tôh trìu,
pajùm ca ramaq da trìu con wa trìu calô xêh ta Basan,
wa bubi calô,
'mau mì ma ðìq jaq lem
wa diac plì nho ma ramong.

¹⁵ Mahaq Jê-su-run (aih Is-ra-ên) loh ca bech wa blàq
manoh;

càn wa pôq.

Haq cađac Boc Plình ma khoi broq loh haq
wa khìn đac Hmu Talach da biac dèch dõih wì haq.

16 Wì broq ca Haq tagrình xam biac wì cùh waiq 'bài can
kiac,

taiq biac ramòt aih, wì broq ca Haq loh nòih.

17 Wì dèch am ngè tadreo ca 'bài can kiac,
aih ùh xài Boc Plình.

Wì cùh waiq kiac 'noi q ma neo,

aih yang 'nhòq lah 'nì,

aih 'bài yang neo trùh ma boc yaq wì ùh iu crè.

18 Pì khoi hèt đac ca Hmu Talach aih Baq pì,

wa hèt ca Boc Plình ma broq loh pì.

19 Chuaq hnoq biac aih,

Haq khoi loh nòih taiq nen 'bài con calô wa con cadrì
Haq.

20 Haq i doi: “Au jah cadoc dèh hadrò,

èh ngan biac pulùch da wì haq loh 'màng leq,

taiq aih mòiq 'nhòng xinoi ngang dù wa loq 'nùt.

Aih 'bài con caiq ùh i ca manoh wèq dèh bàu.

21 Wì haq broq Au tagrình ca yang mahaq ùh xài Boc
Plình;

wì haq broq ca Au nòih taiq wì cùh waiq dua 'mù.

Au hadai yõc mòiq toq tamoi ùh nèn òoiq wì haq tagrình,
yõc mòiq jàn ma blùng leoq òoiq wì haq nòih.

22 Ma jah 'màng aih i ùnh plòh tõi ta jò Au nòih,

cheo trùh dria h ralu ng hanang,

bùh cheo taneh wa ngè ma pìt taneh,

hadai bùh cheo trùh xem 'bài rô m wang.

23 “Au ca 'nìh can ranàc enh 'nhèq ca wì haq,

penh wì haq xam rang panenh Au.

24 Au broq ca wì haq iuq taiq 'bìq pangot,

'ràng can tôq dêh wa can hiniq broq wì haq cachìt.
Au thê ngè ta rôh loh cap, wa 'bài bìh i nốc đùc trùh jôh,
hi khoi wì haq cachìt.

25 Enh gùng i chang gùm,
enh trom i can ramòt jah broq ca gu radam,
gu adrùh, con nga ôi ùq,
xam mangai craq xác co dìq 'bìq cachìt đống.

26 Au khoi doi Au enh raliang đac wì haq.
Au bahnhung đac biac bahmàng hlài da wì haq khoi
ca con mangai.

27 Mahaq au yùq ca bàu jù lê
da mangai git ma loq hèm lìq,
hi cachech doi: "Tì cla nhèn khoi ta'blêq!
Ừh xài Chuaq broq biac aih đòh!"

28 Taiq jàn Is-ra-ên blùng,
ta manoh wì ùh i ca can rabiaq.

29 Tàng wì haq i khôn rabiaq,
èh wì jah loq, wa loq hèm trùh biac palùch xôq gòm
wì haq!

30 Broq 'màng leq mòi q ngai ma nui hnan đac 1.000 ngai,
baiq ngai hnan 10.000 ngai cadàu mot tàng
Chuaq Haq Hmu Talach ùh tech wì haq,
wa Chuaq khoi hnhu wì aih ta tì jàn Is-ra-ên.

31 Ma jah 'màng aih cato hmu wì ùh tìah troi Hmu Talach
bèn.

Mangai ma tajraq hlài ca bèn hadai hnoq 'màng aih.

32 Taiq long nho wì haq aih long nho da Sôđôm
wa hon enh taneh đùng da Gô-mô-ra.

Pli nho wì haq tìah ca acam,
wa ayùm pli nho wì aih xang.

33 Alac nho wì haq aih jreo nốc da bìh đùc,
aih nốc đùc dìq jaq da bìh tùa.

- 34 Chuaq doi: “Bìac 'màng aih Au jah hmàng dìq!
Au ðòiq bìac aih 'mùt ta nòi da Au.
- 35 Bìac jêh chao aih bìac da Au.
Phàn ca'naih hlài ji bìac da Au.
- Ùh hìaq dùnh dàng leq hòmh wì haq 'bìq jènh lia tacro.
Hì ramòt da wì haq khoi haten, wa bìac cachìt lùch renh trùh.”
- 36 Joq 'nàng, Chuaq jah broq ta-atoq ca jàn Haq.
Haq xa-öch ca hapõng Haq jò Haq hnoq dèh padren da jàn Haq loh ca dìq,
èh pi òi i mangai hapõng dích
loq mangai ùh tawac ùh pakènh.
- 37 Boc Plình doi: “ 'Bài yiang wì haq òi ta leq?
Aih cato hmu wì haq mùt ðòiq amot.
- 38 'Bài yiang ma caq ramaq da ngè tadreo,
wa ôq alac da ngè tadreo xam diac wì haq òi ta leq?
Gleq 'bài yiang aih ùh yòng jùp ðò
wa broq nòi bahlèp am ca pì?
- 39 “Manàiq cô, ngan Au cô Boc Plình.
Enh gùng ca Au pi i ca Boc Plình leq ma 'noiç.
Cla Au raq broq cachìt wa am can rìh.
Cla Au cô broq ðòiq loh habau wa broq brêh.
Ùh i cabô jah dõih dèch khoi ca tì Au.
- 40 Joq 'nàng, Au dèch tì patô plình hi pachac:
Joq 'nàng troi Au rìh hloi hloi,
- 41 Jò Au khoi calenh chang gùm,
wa tì Au khoi cadop bìac hadrah ta-atoq,
èh Au jêh ðac mangai tajraq hlài ca Au,
wa tabroq hlài ca 'bài mangai leq ma git ca Au.
- 42 Au jah broq ca 'bài rang panenh Au bù ca mahem,
chang gùm Au lõn jam,

aih mahem da mangai 'bìq jêh đac wa da mangai ôi tù,
wa pốt gàu i xàc yôh da 'bài cwan broq gàu da mangai
git.”

⁴³ Ôi 'bài Diac, phai lem bùi pajùm ti jàn Chuaq taiq Haq
jah broq ta-ùc mahem hapǒng da Haq,
tabroq hlài mangai ma git ca Haq,
hi broq bìac rốt hlài enh tôiq lôi ca gùng wa ca jàn da
Haq.

⁴⁴ 'Màng aih, Môise wa Jôsuê, con da Nun, đóc đìq ca
bàu 'bôi calêu cô am ca jàn tamàng. ⁴⁵ Jò Môise khoi đóc
gêh đìq bàu cô jang ngĩa đìq ca jàn Is-ra-ên, ⁴⁶ èh haq doi
ca wì: “Yóc manoh panim da đìq bàu pa'yèp Au ma khoi
pariaq pì hì cô, hnài am ca con xau pì beq, đòiq wì haq
rabiaq ca broq tiaq đìq bàu da ranenh cô. ⁴⁷ Ma jah 'màng
aih, ùh xài bàu capoch cô bàu 'ngwan am ca wì, mahaq aih
can rìh joq 'nàng da pì, nhò bàu capoch cô, pì jah ôi dùnh
ta nòi gùng pì lam blah yóc jò khoi cwa diac Jôđan.”

⁴⁸ Wop hì aih, Chuaq doi ca Môise: ⁴⁹ “Tốc ta bôì wang
Nêbô, aih ta wang A-ba-rim ôi ta gùng Moap, ngĩa ta jang
ca Jê-ri-cô, hi khoi ha'miang ngan gùng Ca-na-an, Au ma
am ca jàn Is-ra-ên broq xôxech. ⁵⁰ Èh ìh jah cachit ta bôì
wang aih, èh jah ahlài ti jàn ìh, tìah troi Arôn daq ìh khoi
cachit ta bôì wang Hôrò wa khoi jah ahlài ti jàn da haq,
⁵¹ ma jah 'màng aih taiq ìh khoi broq tôiq ca Au ôi ta'ne
jàn Is-ra-ên, nòi diac Mê-ri-ba ôi Cadê, ta braih càn Xin
wa taiq ìh ùh padèch hadròih Au ta'ne jàn Is-ra-ên, ⁵² ìh
jah hnoq gùng aih enh hangai, mahaq ìh ùh jah mùt ta
gùng aih, gùng Au ma am ca jàn Is-ra-ên.”

¹ Cô bàu waiq xôq ramốt da Môise, mangai da Boc Plình, waiq am ca jàn Is-ra-ên, adroi ca haq cachit. ² Haq doi:

“Chuaq trùh enh Sinai,

enh Sirò Haq can 'ngah xreo ngah enh 'nhèq ca jàn Haq,

enh wang Paran Haq xreo loh;

Haq loh enh ta'ne 10.000 'bình plình hadròih;

ta tì pah 'ma da Haq i can 'ngah da ranenh.

³ Chuaq joq 'nàng loq waq ca jàn Haq;

dìq mangai hadròih da Haq òi ta tì Haq;

wì lam tiaq trong Haq;

rìm ngai yóc nhàn bàu thê da Haq.

⁴ Môise 'noh am ca nhèn bàu thê da Chuaq,

aih xôxech da jàn Jacôp.

⁵ Chuaq broq Bùa da Jê-su-run

jò 'bài cwan broq gàu jàn tagop,

jò hadròng hadrech da Is-ra-ên tagop pajùm.

⁶ “Waiq am ca Rubên jah rìh, apaq cachit,

wa sôq mangai da Haq apaq loh toq 'biaq.”

⁷ Môise waiq am ca Juda:

“Ôi Chuaq, waiq xìn ìh tamàng bàu da Juda

wa 'ràng haq hlài dèh ti jàn,

tì haq wèq dèh jàn,

xìn Chuaq trùh jùp haq ta'blêq ca mangai ma git ca haq.”

⁸ Môise hadai waiq am ca Lêwi, doi:

“Waiq Thumim wa Urim da ìh

jah am ca mangai iu lùì da ìh,

haq ma ìh khai 'bàt thù ta Masa

wa 'bàt thù manoh haq ta diac Mê-ri-ba.

⁹ Lêwi loq iu crè Chuaq yi hnao dèh miq baq,

oh daq wa con caiq,

taiq haq loq dì tiaq bàu ìh

wa wèq bàu wêh jao da ìh.

¹⁰ Wì haq hnài ranenh da Chuaq am ca Jacôp

wa bàu thê Chuaq am ca Is-ra-ên.

Wì haq òiòiq jreo xua thùm enh ngìa ìh,

òoiòiq ngè tadreo bùh ta ca'bõng ìh.

¹¹ Waiq Chuaq, xìn am xôq ca cùng hang haq,

wa am xôq ca bìac haq broq.

Xìn goh hech đac cabõng da mangai ma tajraq hlài

wa tagit ca haq òoiòiq wì haq pi nui yòng tajraq hlài hòm.”

¹² Môise waiq am Bêh-ja-min 'màng cô:

“Waiq mangai Chuaq ma loq waq jah òi catèm haten ti Haq.

Rìm hì Chuaq wèq ban haq,

jah òi hloi ta'ne baiq toq plêh Haq.”

¹³ Môise waiq am Jôsep 'màng cô:

“Waiq Chuaq xìn am xôq ca gùng haq,

ca'nìh am ca haq hiniq lem lình enh plình,

xam diac ngom enh plình wa diac jrùq enh 'neq ca taneh,

¹⁴ wa dahwèq ji lem đõng ma hon ta nòi mat mahì xreo,

wa riang plì òiòiq jaq lem rìm khê,

¹⁵ xam ngè yì lem đõng da rôm wang calah nèh,

wa òiòiq ngè da 'bài go rôm hloi hloi.

¹⁶ Waiq xìn Haq ma mahno loh ta xem long 'nang cheo,

broq taneh loh ca jìang, plì long loh ca bàc.

Waiq xìn rìm xôq ramõt loh jràp ti gàu wa ti ngòng Jôsep,

haq ma broq gàu ca wì oh daq haq.”

¹⁷ “Jôsep i can nhòm rahù tìah ca 'bo calô,

haq i aki tìah ca aki da ca 'bo brì.

Haq jah yõc aki aih jàu 'bài jàn òi ta diac hangai,

hnàn wì haq trùh nòi pulùch da crõng taneh.

Aih can xôq ramõt da au am ca bình jàt ngõng mangai da
Ep-ra-im

wa bình ngõng mangai Ma-na-se.”

¹⁸ Anoi trùh Xe-bu-lun Môise doi 'màng cô:

“Ôi Xe-bu-lun, lem bùi ca biac loh lam enh gùng beq,
wa I-sa-ca lem bùi òi ta traiq cla beq.”

¹⁹ “Wa haq jah creo ca mangai jàn tõi ta wang.

Ta aih wì haq dèch am 'bài ngè tadreo ta-atoq.

Ma jah 'màng aih wa haq jah nhò òi ca ngè ma òi diac
raxìq,

wa 'bài hang canaq òi enh 'neq ca braih.”

²⁰ Môise waiq am Gat 'màng cô:

“Đang ca manè apôi Haq ma khoi òi Gat nòi rùng rai.

Gat ca 'nùng padài tiah ca baco hlari càn,

cap hich hanùm xam tì wa gàu.

²¹ Haq khoi raih ca dađeh taneh ma yi lem òi ca gùng.

Aih taneh òi phân ca mangai ma broq gàu.

Haq trùh pajùm ca mangai broq gàu jàn.

Haq broq loh biac ta-atoq da Chuaq,

wa broq loh tiaq 'bài ranenh tiaq lè ca Is-ra-ên.”

²² Môise waiq am Đan 'màng cô:

“Đan baco hlari hadròng,

enh Basan clõng trùh.”

²³ Môise waiq am Nep-ta-li 'màng cô:

“Nep-ta-li jah nhàn yõc xôq tiah manoh ma enh,

wa xôq lem da Chuaq am bình halùih.

Haq jah blah yõc nòi diac raxìq

wa nòi pah 'ma ca mat mahì loh.”

²⁴ Môise waiq am Ase 'màng cô:

“Waiq am ca Ase jah xôq yi hnao òi con calô Is-ra-ên,

waiq oh daq cla jah lem manoh dèh ca haq,

wa jah tàt dèh jènì ta dầu,

²⁵ 'bài ngo phòq jah clòng xam gahlòng mem wa òi dèng,

èh 'nhòng ìh jah catèm trùh lùch.

- 26 “Ùh i cabô ma tìah ca Boc Plình da Jê-su-run (Is-ra-ên).
Haq rahù rahình òi enh 'nhèq ca plình,
enh 'nhèq ca yùc òi òi trùh dèch jùp ìh.
- 27 Boc Plình rìh hloi hloi aih nòi hanình da ìh,
enh 'neq i cõng Haq hloi hloi.
Haq hnan mangai leq loq tagit jang ngìa ìh,
wa doi ca ìh: ‘Jêh đac beq.’
- 28 ‘Màng aih, Is-ra-ên jah òi catèm.
Jacôp jah padrõng can
wa òi catèm òi ta gùng i 'mau mì wa i diac plì nho ma neo,
èh plình ca'nìh ca haq diac ngom.
- 29 Ôi Is-ra-ên! ìh jah xôq ramõt hrìn.
Jàn leq tìah ca ìh
ma jah Chuaq dèch atõc?
Haq broq khian òi òi jùp
wa chang gùm broq ca ìh wìa 'ngah 'ngai!
'Màng aih, mangai ma tagit ca ìh hacùn cràng bla-op jang
ngìa ìh.
ìh jah jòiq enh 'nhèq cõng wì haq.”

34

Môise Cachit

¹ Khoi ca aih, Môise lam enh tamang Moap tõi ta bòi wang Nêbô, nòi bòi Phichga, ngìa ta jang ca Jê-ri-cô. Hì khoi Chuaq am haq ngan òi ca gùng enh Ga-la-at trùh Đan, ² jàp Nep-ta-li, gùng Ep-ra-im wa Ma-na-se, òi ca gùng Juda trùh diac raxìq pah mat mahi mùt, ³ gùng Nêghep, wa òi ca tamang diac Jôđan wa thòng Jê-ri-cô, aih phòq long rêq, trùh phòq Xoa. ⁴ Chuaq doi ca Môise: “Cò gùng ma Au khoi rùp bàu am ca Ap-ra-ham Isac wa

Jacôp. Au am gùng cô ca xinoi ìh. Au khoi òòiq ìh ngan hnoq gùng aih, mahaq ìh ùh jah mùt ta aih.”

⁵ Èh Môise, hapõng da Chuaq cachit ta aih, õi ta tamang Moap tiaq troi bàu thê da Chuaq. ⁶ Boc Plình catùh hanang Môise õi tamang Moap, ngìa ta jang ca Bêl Pêo, mahaq trùh hì cô ùh i ca cabô loq nòi ca ralùng hanang haq. ⁷ 'Nhac ca Môise 120 hanam jò haq cachit, mat haq ùh pua wa padren haq ùh xùch. ⁸ 'Màng aih, jàn Is-ra-ên hmoi ca haq trom 30 hì ta gùng tamang Moap, aih hì hmoi wa hì ha-on ca Môise.

⁹ Jôsuê, con calô da Nun, jah bình halùih yiang khôn rabiaq, ma jah 'màng aih Môise khoi bèq tì ti chac haq, èh jàn Is-ra-ên iu bàu haq wa broq tiaq bìac Chuaq khoi thê Môise.

¹⁰ Pàng aih ta atiq, ta Is-ra-ên pi lah i pajàu capoch thai Boc Plình leq tìah troi Môise. Haq wa Chuaq jah ngan dabau jò capoch tùang. ¹¹ Ùh i cabô dàng haq jah broq bìac halac Chuaq ma thê haq broq ta gùng Aicàp, jang ngìa Pha-ra-ôn wa 'bài cwan wa jàp ca gùng haq, ¹² loq òòiq òòiq ca bìac càn caiq wa òòiq ca crè. Môise ma canòm ca tì cwiang itai Boc Plình broq jang ngìa òòiq ca jàn Is-ra-ên.

Sech Hadròih
Sech Hadròih

Copyright © 2020 Wycliffe Bible Translators, Inc.

Language: Hre

Contributor: Wycliffe Bible Translators, Inc.

Published: 2015 Nhà Xuất Bản Tôn Giáo
All rights reserved.

2020-11-17

PDF generated using Haiola and XeLaTeX on 11 Feb 2021 from source files dated 10 Feb 2021

e5023a07-9831-5256-a315-1cae0f33043d